

Shree Kundkund-Kahan Parmarthik Trust

302, 'Krishna-Kunj', Plot No.30, Navyug CHS Ltd., V. L. Mehta Marg, Vile Parle(w), Mumbai-400056
Phone No. : (022) 2613 0820. Website : www.vitragvani.com Email : info@vitragvani.com

Atmadharma is a magazine that has been published from Songadh, since 1943. We have re-typed and uploaded the old Atmadharma Magazines to our website www.vitragvani.com

We have taken utmost care while re-typing, from the original Atmadharma Magazines. There may be some typographical errors, for which we request all readers to kindly inform us about the same, to enable us to correct and improve. Please send your comments to info@vitragvani.com

**Shree Kundkund-Kahan Parmarthik Trust
(Shree Shantilal Ratilal Shah-Parivar)**



વર્ષ સત્તરમું: અંક ૧૨ મો

સંપાદક: રામજી માણેકચંદ દોશી

આસો: ૨૪૮૬

જ્ઞા ન દર્પણ

લગભગ ૨૫૦ વર્ષ પહેલાં જયપુર રાજ્યમાં એક અધ્યાત્મપ્રેમી કવિ દીપચંદજી થઈ ગયા, અનુભવપ્રકાશ, પરમાત્માપુરાણ વગેરે અનેક અધ્યાત્મ ગ્રંથોની રચનાદ્વારા તેમણે પોતાનો અધ્યાત્મરસ વહેતો મૂક્યો છે. તેમની કથનશૈલી કેટલી સરલ, અને છતાં કેટલી અસરકારક છે તે ‘અનુભવપ્રકાશ’ વાંચનારને ખ્યાલમાં હશે. તેમના રચેલા પાંચ ગ્રંથોનો સંગ્રહ “અધ્યાત્મ પંચ સંગ્રહ” તરીકે પ્રસિદ્ધ થયેલ છે, તેમાં “જ્ઞાનદર્પણ” પદ્યરૂપે છે: આ જ્ઞાનદર્પણમાં સમ્યગ્દૃષ્ટિ સંતની પરિણતિનું સુંદર મહિમાભર્યું વર્ણન કર્યું છે. કુલ ૧૮૬ પદ છે, તેમાંથી કોઈ કોઈ પદો અર્થ સહિત અહીં આપીએ છીએ-જેથી જિજ્ઞાસુ પાઠકો તેના અધ્યાત્મરસનું આસ્વાદન કરી શકે.

નિજભાવનામેં આનંદ લીજિએ (કવિત)

પરમ પદારથ કો દેખે પરમારથ હવૈ, સ્વારથ સ્વરૂપકો અનૂપ સાધિ લીજિએ,
અવિનાશી એક સુખરાશિ સોહે ઘટહીમેં, તાકો અનુભૌ સુભાવ સુધારસ પીજિએ;
દેવ ભગવાન જ્ઞાનકાલકો નિધાન જાકો, ઉરમેં અનાય સદાકાલ થિર કીજિએ,
જ્ઞાનહીમેં ગમ્ય જાકો પ્રભુત્વ અનંતરૂપ, વેદી નિજભાવનામેં આનંદ લહીજિએ. ॥ ૪ ॥

ભાવાર્થ:- પરમ પદાર્થને દેખતાં પરમાર્થ સધાય છે, માટે તેને દેખીને પોતાના નિજ-પ્રયોજનરૂપ અનુપમ સ્વરૂપને સાધી લ્યો. અવિનાશી એકરૂપ સુખરાશી અંતરમાં જ સોહે છે તેનો અનુભવ કરીને સ્વભાવ-સુધારસનું પાન કરો.....જ્ઞાનકળાનો નિધાન એવો ભગવાન ચૈતન્યદેવ, તેને અંતરમાં લાવીને સદાકાળ સ્થિર કરો....જેનું અનંત પ્રભુત્વ જ્ઞાનમાં જ ગમ્ય છે એવા તે પરમ પદાર્થને વેદીને નિજભાવનામાં આનંદ લિજિએ.

સ....મા....યા....ર


પરમ પૂજ્ય ગુરુદેવ સુખ શાંતિમાં બિરાજે છે. આંખે ઘણું સારું છે, કોઈ તકલીફ નથી. ભાદરવા વદ એકમના રોજ મુંબઈથી ડો. ચીટનીસ તથા ડો. મનસુખભાઈ સોનગઢ આવ્યા હતા, અને પૂ. ગુરુદેવની આંખ ફરી તપાસીને નીડલીંગ (needling) કર્યા બાદ ગુરુદેવ ઝીણામાં ઝીણા અક્ષરો પણ સ્પષ્ટ વાંચી શકે છે. ભાદરવા વદ ત્રીજે જ્યારે ગુરુદેવે વાંચવા-જોવાની પ્રેક્ટીસ કરી અને બરાબર સ્પષ્ટ વાંચી-જોઈ શકાયું ત્યારે એ વધામણી સાંભળીને સર્વે ભક્તોના હૃદયમાં ઘણો આનંદ થયો હતો. મોટા મોટા ગામોમાં આ સમાચાર તારથી પહોંચી ગયા હતા, અને ઘણા સ્થળેથી ખુશાલી વ્યક્ત કરતા સંદેશા આવ્યા હતા. હવે આસો સુદ એકમથી પૂ. ગુરુદેવે શાસ્ત્રોની સ્વાધ્યાય શરૂ કરી દીધી છે; અને આસો સુદ ૧૫ ને મંગળવારથી પૂ. ગુરુદેવના મંગળ પ્રવચનો શરૂ થયા છે. ગુરુદેવના પ્રવચનો શરૂ થતાં ભક્તોને ઘણો આનંદ થયો છે અને ઘણાં દિવસોથી તરસતા જિજ્ઞાસુઓના હૃદય ગુરુદેવનું અધ્યાત્મ-ઝરણું પામીને તૃપ્ત થયા છે. એ એક ઘણા આનંદ સમાચાર છે. મંગળ પ્રવચનો હવે નિયમિત ચાલું રહેશે. પ્રવચન શરૂ થવાના આ પ્રસંગે પૂજન-ભક્તિ વગેરે દ્વારા ઉત્સવ ઊજવાયો હતો.

આસો સુદ પાંચમના રોજ આફ્રિકાવાળા શેઠ ભગવાનજીભાઈના મકાનના વાસ્તુ પ્રસંગે પૂ. ગુરુદેવે સમયસારની ૪૧૨ મી ગાથા ઉપર અદ્ભુત ભાવભીનું પ્રવચન કર્યું હતું...જેનો સાર આ અંકમાં આપવામાં આવ્યો છે. સોનગઢમાં દસલક્ષણીપર્વ આનંદપૂર્વક ઉજવાયા હતા; દસલક્ષણના દિવસોમાં પૂ. ગુરુદેવના પ્રવચનો પણ ચાલુ રહ્યા હતા ભાદરવા સુદ પુનમના રોજ જિનમંદિરમાં અભિષેક વગેરે વિધિ થઈ હતી, તથા તે દિવસે રથયાત્રા પણ નીકળી હતી. સુગંધદશમી દરવર્ષની જેમ ઉલ્લાસપૂર્વક ઉજવાણી હતી.

સાવરકુંડલા શહેરમાં દિ. જૈનમંદિરનું શિલાન્યાસ મુહૂર્ત

આસો સુદ દશમ ને શુક્રવારના રોજ સાવરકુંડલા શહેરમાં દિ. જિનમંદિરનું શિલાન્યાસ મુહૂર્ત ઘણા હર્ષ અને ઉત્સાહપૂર્વક થયું હતું. આ પ્રસંગે સાવરકુંડલાના ભાઈ-બહેનોને ઘણો ઉલ્લાસ હતો. શિલાન્યાસ પોરબંદરના શેઠ શ્રી નેમિદાસ ખુશાલભાઈ હસ્તે થયું હતું. પોતાને આવા શુભકાર્યનો લાભ મળ્યો તે બદલ તેમણે હર્ષ વ્યક્ત કર્યો હતો અને સાવરકુંડલાના જિનમંદિર માટે રૂ. ૫૦૦૨) અર્પણ કર્યા હતા. આ પ્રસંગે ગામના કેટલાક પ્રતિષ્ઠિત ગૃહસ્થો પણ ઉપસ્થિત રહ્યા હતા. આવો ધન્ય અવસર પોતાના આંગણે આવ્યો તે માટે શેઠશ્રી જગજીવનભાઈ તથા નરભેરામભાઈ વડીલ વગેરેએ ઘણો પ્રમોદ જાહેર કર્યો હતો. દોશી બાવચંદ જાદવજીના સુપુત્રો તરફથી રૂ. ૧૧૦૦૧) તથા જયંતિલાલ બેચરદાસ દોશી તરફથી ૫૦૦૧) જિનમંદિર માટે અર્પણ કરવામાં આવ્યા હતા, આ ઉપરાંત સાવરકુંડલાના બીજા અનેક મુમુક્ષુઓએ પણ ઉત્સાહપૂર્વક પોતાનો ફાળો લખાવ્યો હતો. ઘણા વર્ષથી ભાવેલી જિનમંદિર માટેની ભાવના પૂરી થતી હોવાથી સાવરકુંડલાના મુમુક્ષુમંડળને ઘણો ઉત્સાહ હતો. આ પ્રસંગે ભગવાનની રથયાત્રા નીકળી હતી, અને આખો દિવસ ભક્તિનું ઉમંગભર્યું વાતાવરણ રહ્યું હતું. આ મંગલકાર્ય માટે સાવરકુંડલાના મુમુક્ષુમંડળને અભિનંદન !

આત્માર્થી જીવ ચૈતન્યને જરૂર સાધે છે



(આત્માર્થ સાધવા માટે આત્માર્થી જીવનો ઉલ્લાસ અને વિશ્વાસ કેવો હોય ? તે ગુરુદેવ અદ્ભુત રીતે અહીં સમજાવે છે.)

જેને ચૈતન્યને સાધવાનો ઉત્સાહ છે તેને ચૈતન્યના સાધક ધર્માત્માને દેખતાં પણ ઉત્સાહ અને ઉમળકો આવે છે: અહા ! આ ધર્માત્મા ચૈતન્યને કેવા સાધી રહ્યા છે ! એમ તેને પ્રમોદ આવે છે, અને હું પણ આ રીતે ચૈતન્યને સાધું-એમ તેને આરાધનાનો ઉત્સાહ જાગે છે. ચૈતન્યને સાધવામાં હેતુભૂત એવા સંતગુરુઓને પણ તે આત્માર્થી જીવ સર્વ પ્રકારની સેવાથી રાજાની જેમ રીઝવે છે ને સંત-ગુરુઓ તેના ઉપર પ્રસન્ન થઈને તેને આત્મપ્રાપ્તિ કરાવે છે.

તે મોક્ષાર્થી જીવના અંતરમાં એક જ પુરુષાર્થ માટે ઘોલન છે કે કઈ રીતે હું મારા આત્માને સાધું ?-કઈ રીતે મારા આત્માના શ્રદ્ધા-જ્ઞાન-ચારિત્રને પ્રગટ કરું ? આત્મામાં સતત આવી ધૂન વર્તતી હોવાથી જ્યાં સંત ગુરુએ તેના શ્રદ્ધા-જ્ઞાનાદિનો ઉપાય બતાવ્યો કે તરત જ તેના આત્મામાં તે પ્રણમી જાય છે. જેમ ધનનો અર્થી મનુષ્ય રાજાને દેખતાં જ પ્રસન્ન થાય છે અને તેને વિશ્વાસ આવે છે કે હવે મને ધન મળશે ને મારી દરિદ્રતા ટળશે; તેમ આત્માનો અર્થી મુમુક્ષુ જીવ આત્મપ્રાપ્તિનો ઉપાય દર્શાવનારા સંતોને દેખતાં જ પરમ પ્રસન્ન થાય છે...તેનો આત્મા ઉલ્લસી જાય છે કે અહા ! મને મારા આત્માની પ્રાપ્તિ કરાવનાર સંત મળ્યા...હવે મારા સંસારદુઃખ ટળશે ને મને મોક્ષસુખ મળશે. આવો ઉલ્લાસ અને વિશ્વાસ લાવીને, પછી સંત-ધર્માત્મા જે રીતે ચૈતન્યને સાધવાનું કહે છે તે રીતે સમજીને પોતે સર્વ ઉદ્યમથી ચૈતન્યને જરૂર સાધે છે.

પંચ પરમેષી પ્રત્યે બહુમાન

(શ્રી નિયમસાર ગા. ૭૧ થી ૭૫ ઉપરના પ્રવચનોમાંથી: અંક ૨૦૨ થી ચાલુ)

ધર્માત્માને પોતાના ચિદાનંદસ્વરૂપના આદરપૂર્વક ભગવાન પંચપરમેષી પ્રત્યે બહુમાન હોય છે; કેમકે આત્માની પૂર્ણ શુદ્ધતા તે ધર્માત્માને પરમ ઈષ્ટ છે, તેથી એવા પરમ ઈષ્ટ પદને પામેલા કે તેને સાધનારા એવા જીવો પ્રત્યે પણ ધર્માત્માને બહુમાન આવે છે....અહા ! હું જે પદ પ્રાપ્ત કરવા માગું છું-જે મારું પરમ ઈષ્ટ પદ છે તેને આ અરિહંત અને સિદ્ધભગવંતો પામી ચૂક્યા છે, ને આ આચાર્ય-ઉપાધ્યાય તથા મુનિભગવંતો તે પદને સાધી રહ્યા છે.-એમ પંચપરમેષી પ્રત્યે પરમ ભક્તિ ધર્માત્માને વર્તતી હોય છે. સાધકને પોતાનો આત્મા સ્વાનુભવથી કાંઈક પ્રત્યક્ષ છે અને કાંઈક પરોક્ષ છે. નિશ્ચય સમ્યગ્દર્શન-જ્ઞાન-ચારિત્રમાં તો પોતાના પરમ ઈષ્ટ એવા ચૈતન્યસ્વભાવને જ નમે છે ને તેનો જ આદર કરે છે; તેને વ્યવહારસંબંધી રાગ છે તેમાં ભગવાન અરિહંતદેવ વગેરે પંચ પરમેષીનું બહુમાન- વિનય હોય છે. અહીં નિયમસાર ગાથા ૭૧ થી ૭૫માં તે પંચ પરમેષીનું સ્વરૂપ શ્રી કુંદકુંદાચાર્યદેવ વર્ણવે છે,-તેઓ પોતે ત્રીજા પરમેષી પદમાં વર્તી રહ્યા છે ને પંચ પરમેષીના બહુમાનપૂર્વક તેનું સ્વરૂપ વર્ણવે છે. પંચપરમેષીમાંથી પહેલા અરિહંતપરમેષીનું અને બીજા સિદ્ધપરમેષીનું સ્વરૂપ ‘આત્મધર્મ’ અંક ૨૦૨ માં આવી ગયું છે; બાકીના ત્રણ પરમેષીનું-આચાર્ય, ઉપાધ્યાય ને સાધુ-નું સ્વરૂપ અહીં આપવામાં આવ્યું છે.

(૩) આચાર્ય પરમેષ્ઠીનું સ્વરૂપ
પરિપૂર્ણ પંચાચારમાં, વળી ધીર ગુણગંભીર છે,
પંચેન્દ્રિગજના દર્પ દલને દક્ષ શ્રી આચાર્ય છે. ૭૩

કેવા છે આચાર્ય-પરમેષ્ઠી ? સમ્યગ્દર્શન-સમ્યગ્જ્ઞાન વગેરે પાંચ આચારોથી પરિપૂર્ણ છે; પાંચ ઇન્દ્રિયોરૂપી જે હાથી તેના મદનું દલન કરવામાં દક્ષ છે-કુશળ છે, ધીર છે અને ગુણોથી ગંભીર છે,- અગાધ ગુણોના દરિયા છે.-આવું આચાર્યપદ પરમ ઇષ્ટ છે; અહા, કેવળજ્ઞાન લેવાની તૈયારીમાં વર્તતું આવું પરમ ઇષ્ટ આચાર્યપદ તે બહુમાન યોગ્ય છે, વંદનીય છે. અંતરમાં મિથ્યાત્વાદિ પરિગ્રહરહિત અને બહારમાં વસ્ત્રાદિ પરિગ્રહ રહિત, એવા રત્નત્રય સંપન્ન મુનિવરો શુદ્ધોપયોગના બળથી કેવળજ્ઞાનને સાધી રહ્યા છે-વીતરાગમાર્ગમાં દરેક મુનિની આવી દશા હોય છે; તે ઉપરાંત વિશેષ યોગ્યતાથી જેઓ અન્ય મુનિઓને દીક્ષા-શિક્ષા વગેરેના દેનાર છે, એવા જૈન-શાસનના ધૂરંધર આચાર્યો હોય છે.

તે આચાર્ય ભગવંતો જ્ઞાનાદિ પંચાચારથી પરિપૂર્ણ હોય છે. અહીં ‘જ્ઞાનાચારથી પરિપૂર્ણ’ એમ કહ્યું તેથી કેવળજ્ઞાન ન સમજવું, પરંતુ સમ્યગ્જ્ઞાનના વિનય વગેરે આઠ આચારો છે તે સમજવા. કાળ, વિનય, ઉપધાન, બહુમાન, અનિલ્લવ, અર્થ, વ્યંજન અને તદુભયસંપન્ન-એ આઠ જ્ઞાનાચારના પાલનમાં કુશળ છે તેથી તેઓ જ્ઞાનાચારથી પરિપૂર્ણ છે.

એ જ રીતે સમ્યગ્દર્શનના આઠ આચાર છે; નિશંકતા, નિઃકાંક્ષપણું, નિર્વિચિકિત્સા, નિર્મૂઢતા, ઉપગુહન-ઉપબૃંહણ, સ્થિતિકરણ, વાત્સલ્ય અને પ્રભાવના.

પંચમહાવ્રત, ઋણગુપ્તિ અને પાંચ સમિતિ એ ચારિત્રના આચાર છે.

અનશન, અવમૌદર્ય, વૃત્તિપરિસંખ્યાન, રસપરિત્યાગ, વિવિક્તશય્યાસન, કાયકલેશ, પ્રાયશ્ચિત, વિનય, વૈયાવૃત્ય, સ્વાધ્યાય, ધ્યાન અને વ્યુત્સર્ગ-એ પ્રમાણે બાર પ્રકારના તપાચાર છે.

તથા, જ્ઞાન વગેરે આચારમાં સ્વશક્તિને ગોપવ્યા વગર પ્રવર્તન તે વીર્યાચાર છે.

શ્રી આચાર્ય મહારાજ આવા પાંચ આચારનું પરિપૂર્ણ પાલન કરનારા છે. હજી જેને શ્રદ્ધા-જ્ઞાનનું ઠેકાણું ન હોય, વૈરાગ્યનું ઠેકાણું ન હોય, મુનિદશાના મૂળગુણોનું ઠેકાણું ન હોય તેને આચાર્યપદ હોતું નથી. છતાં તેવાને જે આચાર્ય માને તે કુગુરુને માનનાર છે. અહા ! આચાર્યપદ તો તીર્થંકરનું પાડોશી પદ છે, કેવળજ્ઞાન લેવાની તૈયારીમાં તેઓ ઝૂલી રહ્યા છે.

વળી કેવા છે આચાર્ય પરમેષ્ઠી ?

અતીન્દ્રિય ચિદાનંદ સ્વભાવના અવલંબન વડે પાંચ ઇન્દ્રિયોના મદના ચુરેચૂરા કરી નાંખ્યા છે, પાંચે ઇન્દ્રિયો તરફથી સંકોચાઈને તેમની પરિણતિ ચૈતન્ય સ્વભાવમાં ઢળી ગઈ છે. પહેલાં અજ્ઞાનથી કે અસ્થિરતાથી ઇન્દ્રિયવિષયો તરફ પરિણતિ જતી ત્યારે ઇન્દ્રિયો મદાંધ હતી. પરંતુ વિષય કષાય રહિત થઈને ચિદાનંદસ્વરૂપમાં ઠરતાં ઇન્દ્રિયવિષયો તરફ વલણ જ ન રહ્યું એટલે ઇન્દ્રિયો રૂપી મદોન્મત્ત હાથીના મદના ચૂરા થઈ ગયા. આ રીતે પંચેન્દ્રિયરૂપી ગજના મદને ચૂરી નાંખવામાં આચાર્યપરમેષ્ઠી સમર્થ છે. અતીન્દ્રિય આનંદ પરિણતિ ઠરી ત્યાં ઇન્દ્રિયો જીતાઈ ગઈ.

વળી, અનેક પ્રકારના ઘોર ઉપસર્ગ આવે તેના પર વિજય પ્રાપ્ત કરતા હોવાથી, એટલે કે ઘોર ઉપસર્ગ વખતે પણ નિજ સ્વરૂપથી ડગતા નહિ હોવાથી, આચાર્ય ભગવંતો ધીર અને ગુણગંભીર છે. ચૈતન્યને સાધતાં સાધતાં વચ્ચે અનેક પ્રકારની ઋદ્ધિઓ સહેજે પ્રગટી હોય, ચક્રવર્તીના સૈન્યને ક્ષણમાં હરાવી દે એવું સામર્થ્ય પ્રગટ્યું હોય, પરંતુ ચૈતન્યના પરમાનંદના અનુભવની ધૂનમાં પડેલા સંતોને તે ઋદ્ધિ વાપરવા ઉપર લક્ષ નથી, ઘોર પ્રતિકૂળતા આવી પડે તોપણ ઋદ્ધિનો ઉપયોગ કરતા નથી-એવા ધીર અને ગંભીર છે.

સાધારણ પ્રાણીઓને જરાક ઋદ્ધિ મળે ત્યાં તે જીરવી ન શકે અને જરાક પ્રતિકૂળતા આવી પડે ત્યાં તો ધૈર્યથી ચ્યૂત થઈ જાય....પણ ચૈતન્યને સાધનારા સંતો તો મહા

ધીર અને ગંભીર હોય છે. ગમે તેવી ઋદ્ધિ પ્રગટો પરંતુ મારી ચૈતન્ય ઋદ્ધિ પામે તેની શું મહત્તા છે ! અને ગમે તેવી પ્રતિકૂળતાના ગંજ આવો પરંતુ મારા ચૈતન્યમાં પ્રતિકૂળતા કરવાની કોઈની તાકાત નથી;—એમ જાણતા ધર્માત્મા ચૈતન્યના અવલંબને ઘોર ઉપસર્ગને પણ જીતી લ્યે છે. આ રીતે તેઓ ગુણગંભીર અને ધીર છે.

શ્રી વાદિરાજસૂરિ કહે છે કે અહા, આવા ગુણગંભીર આચાર્યોને ભક્તિક્રિયામાં કુશળ એવા અમે ભવદુઃખને ભેદવા માટે પૂજીએ છીએ. જુઓ તો ખરા ! આચાર્યની દશામાં ઝૂલતા સંત કહે છે કે અમે ભક્તિક્રિયામાં કુશળ છીએ....રત્નત્રયના ધારક આચાર્ય ભગવંતો પ્રત્યે અમને ભક્તિનો પ્રમોદ ઉલ્લસી જાય છે. રત્નત્રયધારક સંતો પ્રત્યે કે ભગવાન પ્રત્યે ઓળખાણપૂર્વક જેવી ભક્તિ ધર્માત્માને ઊછળશે તેવી ભક્તિ અજ્ઞાનીને નહિ આવે, એટલે ખરેખર રત્નત્રયને ઓળખનારા ધર્માત્મા જીવો જ ભક્તિક્રિયામાં કુશળ છે. જેને રત્નત્રયની કે મુનિદશા વગેરેની ખરી ઓળખાણ જ નથી તેને તેના પ્રત્યેની ભક્તિમાં કુશળતા ક્યાંથી હોય ?—ન જ હોય; એટલે જેણે સમ્યક્દર્શનાદિનું સાચું સ્વરૂપ જાણ્યું નથી તે ભક્તિ ક્રિયામાં કુશળ નથી પણ ઠોઠ છે; તેની ભક્તિ એકલી રાગરૂપ છે, જ્યારે ધર્માત્માની ભક્તિ તો વીતરાગતાના અંશ સહિત છે.

અહીં કહે છે કે ભક્તિક્રિયામાં કુશળ એવા અમે તે આચાર્યોને પૂજીએ છીએ.—શા માટે ? કે ભવદુઃખરાશિને ભેદવા માટે—શું એકલી રાગરૂપભક્તિથી ભવરાશિ ભેદાય ? ના; ભવનું ભેદન તો વીતરાગતાથી જ થાય, ને વીતરાગતા તો સ્વસન્મુખતાથી જ થાય.—માટે સ્વસન્મુખતા સહિતની ભક્તિ જેને વર્તે છે તે જ ભક્તિક્રિયામાં કુશળ છે. એકલી પરસન્મુખતાથી જે ભવનું ભેદન કરવા માંગે છે તે ભક્તિ ક્રિયામાં કુશળ નથી પણ ઠોઠ છે.

આચાર્ય ભગવંતો અર્કિયનતાના સ્વામી છે. ચૈતન્યસ્વભાવ સિવાય બીજું કાંઈ પણ મારું નથી —એવી નિર્મોહ પરિણતિનું નામ ‘અર્કિયન’ છે, મુનિવરો એવી અર્કિયન પરિણતિના સ્વામી છે એટલે કે એવી નિર્મોહ-વીતરાગી પર્યાયરૂપે તેઓ પરિણમ્યા છે, અને કષાયોનો નાશ કરી નાંખ્યો છે.

હવે એક સરસ વાત કરે છે: આચાર્યો પરિણમતા જ્ઞાનના બળવડે મહા પંચાસ્તિકાયની સ્થિતિને સમજાવે છે.—જુઓ, શું કહે છે ? ‘પરિણમતા જ્ઞાનના બળવડે’ એટલે કે જીવાદિનું જ્ઞાન તેમના આત્મામાં પરિણમી ગયું છે, એકલા શાસ્ત્રજ્ઞાનના બળથી દેશના નથી કરતા, પણ પંચાસ્તિકાયના જ્ઞાનરૂપે પોતે પરિણમીને, તે પરિણમતા જ્ઞાનના બળવડે પંચાસ્તિકાયનું સ્વરૂપ સમજાવે છે. આ રીતે આચાર્યોની દેશના પાછળ પરિણમતા જ્ઞાનનું બળ છે.—એટલે કે, દેશનાલબ્ધિમાં જ્ઞાનરૂપે પરિણમતો આત્મા જ નિમિત્ત હોય, અજ્ઞાની નિમિત્ત ન હોય,—એ વાત પણ આમાં આવી જાય છે.

જુઓ, આ આચાર્યદશા !! આચાર્ય સિવાયના બીજા મુનિઓને પણ આ વાત લાગુ પડે છે. જ્યાં ‘પરિણમતા જ્ઞાનનું બળ’ ન હોય ને રાગનું જ બળ હોય (—રાગની જ અધિકતા ભાસતી હોય) —ત્યાં મુનિદશા કે આચાર્યપદ હોતું નથી. જેમ અગ્નિના કણેકણમાં ઉજ્જતા પરિણમી થઈ છે તેમ મુનિવરો રોમેરોમમાં જીવાદિતત્વોનું જ્ઞાન પરિણમી ગયું છે, તેમની પરિણતિનું જ્ઞાનબળ એટલું છે કે જાણે હમણાં જ કેવળજ્ઞાન લેશે ? એમના હાડોહાડમાં વીતરાગી ઉપશમભાવ ફેલાઈ ગયો છે..એના દેદાર જુઓ તો વૈરાગ્યની મૂર્તિ !! એના અંસખ્યપ્રદેશમાં શ્રદ્ધા—જ્ઞાન—ચારિત્ર વગેરે ગુણોના દરિયા ઉછળે છે.....અતીન્દ્રિય આનંદના અનુભવના ઓડકાર લ્યે છે, ચૈતન્યસ્વરૂપમાં જોડાણ કરવા માટે જેમની બુદ્ધિ સ્થિર છે, સ્થિરબુદ્ધિથી ચૈતન્યને અવલોકવામાં જેઓ નિપૂણ છે...આવી પરિણતિવાળા ગુણના દરિયા આચાર્ય ભગવંતોને અમે ભક્તિપૂર્વક પૂજીએ છીએ....તેમના ચરણકમળમાં અમારા નમસ્કાર હો.

અહીં આચાર્ય પરમેષ્ઠીની સ્તુતિમાં પદ્મપ્રભ મુનિરાજ કહે છે કે: આ શ્રી ચંદ્રકીર્તિ મુનિનું નિરૂપમ ચૈતન્ય પરિણમન વંદે છે.—કેવું છે તે ચૈતન્ય પરિણમન ? સકળ ઇન્દ્રિયોના અવલંબન વિનાનું છે, અનાકુળ છે, સ્વદિતમાં લીન છે, શુદ્ધ છે, મોક્ષના કારણરૂપ શુક્લધ્યાનનું તે કારણ છે, શાંતિનું ધામ છે, સંયમનું સ્થાન છે. જ્યાં આવું ચૈતન્ય—

પરિણમન હોય ત્યાં જ આચાર્યપદ હોઈ શકે. આવા ચૈતન્યપરિણમનવાળા આચાર્ય પરમેષ્ઠીને નમસ્કાર હો. અહીં એક ચંદ્રકીર્તિ આચાર્યનું નામ લીધું તેમાં આવી ચૈતન્યદશાવાળા બધા આચાર્યોને નમસ્કાર આવી જાય છે—એમ સમજી લેવું; જેમ એક સિદ્ધને નમસ્કાર કરતાં સર્વે સિદ્ધોને નમસ્કાર આવી જાય છે, એક સર્વજ્ઞને નમસ્કાર કરતાં સર્વે સર્વજ્ઞને નમસ્કાર આવી જાય છે, તેમ આચાર્યને નમસ્કાર કરતાં સર્વે આચાર્યોને નમસ્કાર આવી જાય છે,—કેમકે ગુણદૃષ્ટિએ તેમનામાં એકતા છે, એટલે કે ભેદ નથી. એક આચાર્યમાં બધા આવી જાય છે,—એટલે સાચા ને ખોટા બધા ભેગા આવી જાય છે—એમ ન સમજવું, પરંતુ એક આચાર્ય જેવા જ ગુણના ધારક બીજા આચાર્યો સમજવા. આ ૭૩મી ગાથામાં વર્ણવ્યા એવા ગુણો જેમનામાં હોય તેમને જ જૈનશાસનમાં આચાર્ય પરમેષ્ઠી તરીકે સ્વીકારવામાં આવે છે, અને “નમો આરિયાણ” માં તેવા જ આચાર્યોનો સમાવેશ થાય છે. જેઓ એનાથી વિરુદ્ધ હોય, ઊંધી શ્રદ્ધાવાળા હોય, વસ્ત્રાદિ પરિગ્રહવાળા હોય એવા જીવોને, ભલે હજારો માણસો ભેગા થઈને આચાર્યપદવી આપે તો પણ, જૈનશાસનમાં તેમને આચાર્ય પરમેષ્ઠી તરીકે સ્વીકારવામાં આવતા નથી, ને નમોસ્કારમંત્રના ત્રીજા પદમાં કે કોઈપણ પદમાં તેમનો સમાવેશ થતો નથી. આ વાત ઉપાધ્યાય અને સાધુ પરમેષ્ઠીમાં પણ સમજી લેવી.

કોઈ એમ કહે છે કે “નમો લોએસવ્વ સાહૂણ” માં લોકમાં રહેલા બધાય સાધુઓને નમસ્કાર કર્યા છે એટલે જૈનના તેમજ બીજા બધાય સાધુનો તેમાં સમાવેશ કરવો જોઈએ;—પણ એ વાત તદ્દન જુઠી છે. અરેરે, જૈન નામ ધરાવનાર લોકોને હજી નમસ્કાર મંત્રના ખરા અર્થની પણ ખબર નથી, પંચપરમેષ્ઠીની શી દશા છે—તેની પણ ઓળખાણ નથી. જેને હજી રત્નત્રયધર્મની ગંધ પણ નથી, મોક્ષનું સાધકપણું રંચમાત્ર પણ પ્રગટ્યું નથી—એને તે સાધુ દશા કેવી? અને એને પંચપરમેષ્ઠીમાં નમસ્કાર કેવા? હજી તો સમ્યગ્દર્શન પણ કોઈ અલૌકિક અચિંત્ય વસ્તુ છે, તે પણ જૈન સિવાય બીજા મતમાં હોઈ ન શકે—તો પછી સમ્યગ્દર્શન કરતાંય ઘણી ઊંચી એવી સાધુદશા પરમ ઇષ્ટ પદ—તે તો બીજે હોય જ ક્યાંથી? અને આચાર્ય તે તો સાધુઓના પણ શિરોમણિ છે.

“આ રીતે આચાર્યપરમેષ્ઠીનું સ્વરૂપ વર્ણવ્યું; તે આચાર્ય ભગવંતોને અમારા નમસ્કાર હો.”

(૪) ઉપાધ્યાય-પરમેષ્ઠીનું સ્વરૂપ

અરિહંત, સિદ્ધ અને આચાર્ય એ ત્રણ પરમેષ્ઠીનું સ્વરૂપ કહીને તેમનું બહુમાન કર્યું, હવે ચોથા ઉપાધ્યાય પરમેષ્ઠીનું સ્વરૂપ કહે છે. જેમના પ્રત્યે નમસ્કાર કે બહુમાન કરવું હોય તેનું સ્વરૂપ ઓળખવું જોઈએ કેમકે સ્વરૂપને જાણ્યા વગર તો ખબર નથી પડતી કે હું કોનું બહુમાન કરું છું?—માટે, સ્વરૂપને ઓળખે તો જ ખરું બહુમાન આવે. કેવા છે ઉપાધ્યાય-પરમેષ્ઠી?—

રત્નત્રયે સંયુક્ત ને નિઃકાંક્ષભાવથી યુક્ત છે,

જિનવરકથિત અર્થોપદેશેશુર શ્રી ઉપગાય છે. ૭૪

ઉપાધ્યાય-પરમેષ્ઠી રત્નત્રયથી સંયુક્ત છે, જિનવરદેવે કહેલા પદાર્થોના શૂરવીર ઉપદેશક છે અને નિઃકાંક્ષભાવથી સહિત છે. ટીકાકાર મુનિરાજ કહે છે કે, આવા ઉપાધ્યાય ભગવંતોને હું ફરીફરીને વંદું છું. આચાર્ય, ઉપાધ્યાય અને મુનિ એ ત્રણેય પરમગુરુ છે.

આચાર્યને પંચાચારથી પરિપૂર્ણ કહ્યા તેમાં સમ્યગ્દર્શન-જ્ઞાન-ચારિત્ર આવી જ ગયા.

ઉપાધ્યાયને રત્નત્રય-સંયુક્ત કહ્યા તેમાં સમ્યગ્દર્શન-જ્ઞાન-ચારિત્ર આવ્યા. અને

સાધુને ચતુર્વિધ આરાધનામાં રત કહેશે, તેમાં પણ સમ્યગ્દર્શન-જ્ઞાન-ચારિત્ર આવી ગયા.

આ રીતે સમ્યગ્દર્શન-જ્ઞાન-ચારિત્ર તે ગુરુનું મૂળસ્વરૂપ છે, અને સર્વજ્ઞતા તે દેવનું (—અરિહંત અને સિદ્ધનું) મૂળસ્વરૂપ છે. સર્વજ્ઞતા વગર અરિહંત કે સિદ્ધપદ નહિ, અને રત્નત્રય વગર આચાર્ય, ઉપાધ્યાય કે સાધુપદ નહિ. આમ દેવ-ગુરુના વાસ્તવિક સ્વરૂપને ઓળખે તો પોતામાં પણ ભેદજ્ઞાન થાય ને દેવ-ગુરુનું અલૌકિક બહુમાન આવે. જો કે દેવ-ગુરુના બહુમાનનો વિકલ્પ તે પણ રાગ છે,

પરંતુ ઓળખાણ-પૂર્વકનું જેવું પરમ બહુમાન જ્ઞાનીને આવશે તેવું અજ્ઞાનીને નહીં આવે. એટલે પંચપરમેષ્ઠીની ભક્તિમાં ખરેખર કુશળતા જ્ઞાનીને જ હોય છે.

આ ઉપાધ્યાય-પરમગુરુનું વર્ણન છે. અહા, ઉપાધ્યાય પદ પણ અલૌકિક છે. સાધારણ સંસ્કૃત-પ્રાકૃત વાંચીને કે શાસ્ત્રો વાંચીને ઉપાધ્યાયપણું માની બેસે તે કાંઈ ખરું ઉપાધ્યાય-પદ નથી, તે તો ઉપાધિ છે. રત્નત્રયને સાધનારા મુનિઓ પણ જેમની પાસે શાસ્ત્ર ભણે-એવું ઉપાધ્યાય પદ છે. તે ઉપાધ્યાય સૌથી પહેલાં તો પરમ ચિદ્રૂપનાં શ્રદ્ધાન-જ્ઞાન એ આચરણ રૂપ નિશ્ચય-રત્નત્રયવાળા હોય છે. તે ઉપરાંત ભગવાન જિનેન્દ્રદેવે જેવા જીવાદિ પદાર્થો કહ્યા છે તેના ઉપદેશમાં તેઓ શૂરવીર છે, યથાર્થ તત્ત્વથી વિપરીત વાતને યુક્તિના બળથી, આગમના બળથી ને અનુભવના બળથી તેઓ તોડી નાંખે છે. ભવભ્રમણનો જેમને ભય છે ને જિનેન્દ્ર માર્ગના જેઓ ઉપાસક છે એવા ઉપાધ્યાયનો ઉપદેશ ભગવાનની વાણી અનુસાર જ હોય છે-જાણે કે જિનેન્દ્ર ભગવાન જ તેમના હૃદયમાં બેસીને બોલતા હોય ! જિનેન્દ્ર ભગવાને કહેલા તત્ત્વોનું સ્વરૂપ શું છે તેની જેને ઓળખાણ ન હોય તે તેના ઉપદેશમાં શૂરવીર ક્યાંથી હોય ? ન જ હોય, એટલે કે અજ્ઞાનીનો ઉપદેશ યથાર્થ ન હોય. જ્ઞાની જ ભગવાને કહેલા તત્ત્વના ઉપદેશમાં કુશળ હોય, અને તેમાં પણ ઉપાધ્યાય તો બધા પડખેથી ઉપદેશમાં શૂરવીર છે. જો કે ઉપદેશની વાણી તો જડ છે. તે જડ છે, તે કાંઈ આત્માનું કાર્ય નથી પરંતુ ઉપાધ્યાયને તે પ્રકારના જ્ઞાનનો વિશેષ ક્ષયોપશમભાવ હોય છે-તેમ અહીં બતાવવું છે.

વળી તે-ઉપાધ્યાય નિષ્કાંક્ષભાવના સહિત હોય છે.-કઈ રીતે ? કે સમસ્ત પરિગ્રહના પરિત્યાગ-સ્વરૂપ જે નિરંજન નિજ પરમાત્મ તત્ત્વ તેની ભાવનાથી ઉત્પન્ન થતા પરમ વિતરાગ સુખામૃતના પાનમાં સન્મુખ હોવાથી તે ઉપાધ્યાય પરમેષ્ઠી સમસ્ત કાંક્ષાથી રહિત છે. ચૈતન્યસુખ પાસે જગતના કયા સુખની વાંછા હોય ? પરમાત્મતત્ત્વની ભાવનાથી જેઓ વીતરાગી સુખને અનુભવી રહ્યા છે એવા સંતોને સંસારના સુખોની (વિષયોની) વાંછા કેમ હોય ?-ન જ હોય.-એ રીતે તેઓ નિષ્કાંક્ષ છે, જગતથી નિસ્પૃહ છે.

જેનો આત્મા રત્નત્રયમય છે, આત્મા પોતે જ રત્નત્રયરૂપ પરિણમી ગયો છે, અને રત્નત્રયમય હોવાથી જેઓ શુદ્ધ છે, મિથ્યાત્વાદિ ભાવો અશુદ્ધ છે તેનો તેમને અભાવ છે. વળી જેઓ ભવ્ય કમળના સૂર્ય છે-જેમનો વીતરાગી ઉપદેશ ઝીલતાં ભવ્ય જીવોરૂપી કમળ વિકસી જાય છે, અને જેઓ વીતરાગમાર્ગના ઉપદેશક છે, એવા જૈન-ઉપાધ્યાય પરમેષ્ઠીને ફરી ફરીને વંદન હો.

આ રીતે ઉપાધ્યાયનું સ્વરૂપ કહ્યું; હવે પાંચમા પરમેષ્ઠીનું સ્વરૂપ કહે છે.

(૫) સાધુ પરમેષ્ઠીનું સ્વરૂપ

નિર્ગ્રંથ છે, નિર્મોહ છે, વ્યાપારથી પ્રવિમુક્ત છે, ચઉવિધ આરાધન વિષે નિત્યાનુરક્ત શ્રી સાધુ છે. ૭૫. જૈનમાર્ગમાં સાધુઓ કેવા હોય છે ?-કે વ્યાપારથી વિમુક્ત હોય છે, -મંદિર વગેરેની વ્યવસ્થા કરવી, પુસ્તકો છપાવવાની કે વેચવાની વ્યવસ્થા કરવી-એવા પ્રકારની પ્રવૃત્તિઓનો વ્યાપાર મુનિઓનો હોતો નથી; તેમને તો એક ચૈતન્યનો વ્યાપાર છે-ચૈતન્યમાં જ ઉપયોગને વારંવાર જોડે છે, બીજા વ્યાપારથી તેઓ રહિત છે; અને ચતુર્વિધ આરાધનામાં તેઓ સદા રક્ત છે, -સમ્યગ્દર્શન-જ્ઞાન-ચારિત્ર અને તપમાં તેઓ પોતાનો પુરુષાર્થ જોડ્યા જ કરે છે; વળી તેઓ નિર્ગ્રંથ છે-મિથ્યાત્વાદિ પરિગ્રહની ગાંઠ જેમને નથી, તેમજ વસ્ત્રાદિ પરિગ્રહ પણ જેમને નથી; તથા તેઓ નિર્મોહ છે.-આવા સાધુઓ હોય છે.

ભગવાન શ્રી કુંદકુંદાચાર્યદેવે આ નિયમસારની ૭૧ થી ૭૫ પાંચ ગાથાઓમાં પંચપરમેષ્ઠીનું સ્વરૂપ બતાવ્યું છે, તેમાં-

(૭૧) અરિહંતા ઇરિસા હોંતિ (અરિહંતો આવા હોય છે.)

(૭૨) સિધ્ધા ઇરિસા હોંતિ (સિદ્ધો આવા હોય છે)

(૭૩) આચરિયા ઇરિસા હોંતિ (આચાર્યો આવા હોય છે)

(૭૪) ઉવજ્ઞાયા ઇરિસા હૌતિ (ઉપાધ્યાયો આવા હોય છે)

(૭૫) સાહુ ઇરિસા હૌતિ (સાધુઓ આવા હોય છે)

—એ રીતે દરેક પદમાં “ઇરિસા હૌતિ” એમ કહીને, જાણે કે પાંચે પરમેષ્ઠી ભગવંતો સાક્ષાત્ સન્મુખ જ-નજર સામે પ્રત્યક્ષ વર્તતા હોય-એવું વર્ણન કર્યું છે.

“જુઓ, આ રહ્યા અહીંતો, આ રહ્યા સિદ્ધો, આ રહ્યા આચાર્યો, આ રહ્યા ઉપાધ્યાયો, ને આ રહ્યા સાધુઓ!” આ રીતે પંચ પરમેષ્ઠી ભગવંતો ઇરિસા હૌતિ-એમ જાણે આચાર્યદેવ સાક્ષાત્ દેખાડી રહ્યા છે. પોતે વિદેહક્ષેત્રે જઈને બધું સાક્ષાત્ જોઈ આવ્યા છે એટલે જાણે બધું નજરે તરવરતું હોય-એવું અદ્ભુત કથન આચાર્યભગવાને કર્યું છે.

“નમો લોએ સવ્વસાહુણ” —એટલે કે લોકના સર્વ સાધુઓને નમસ્કાર હો. —આ નમસ્કારમાં કેવા સાધુ આવે ? —જગતના બધાય સાધુઓ આવે, એ વાત ખરી, પરંતુ તે સાધુ હોવા જોઈએ ને ! કુસાધુ તો તેમાં ન જ આવે.—જો કુસાધુને સાધુ માનીને નમસ્કાર કરે તો તો મિથ્યાત્વ છે. ‘નમો લોએ સવ્વ સાહુણ’ માં આવનારા સાધુ કેવા હોય તે અહીં સમજાવ્યું છે. નિર્ગ્રંથ હોય, નિર્મોહ હોય, સંસારસંબંધી સમસ્ત વ્યાપારથી રહિત હોય અને ચાર આરાધનામાં સદાય તત્પર હોય—તે સાધુ છે, તે મોક્ષના સાધક છે. વસ્ત્રાદિ સહિત પોતાને સાધુપણું માને તે તો સંસારના સાધક છે, તે મોક્ષના સાધક નથી એટલે સાધુ નથી. ભલે દ્રવ્યલિંગ (દિગંબરદશા, પંચમહાવ્રતાદિ શુભરાગ) ધારણ કરેલ હોય, પરંતુ જો રાગમાં ધર્મ માનીને અટક્યો ને રાગથી પર એવા ચૈતન્યને ન સાધ્યો તો તે પણ સંસારતત્ત્વ જ છે—એમ પ્રવચનસારમાં આચાર્યદેવે કહ્યું છે. ‘સાધુ’ તો તેને કહેવાય કે જે મોક્ષને સાધે. સમ્યગ્દર્શન, સમ્યગ્જ્ઞાન ને સમ્યક્ચારિત્ર એ ત્રણને ‘સાધુ’ કહેવાય છે કેમ કે તે મોક્ષના સાધક છે. અને જેઓ એવા સાધુ-ભાવને (સમ્યગ્દર્શનાદિને) ધારણ કરે છે તેઓ ‘સાધુ’ છે, તેઓ સમ્યગ્દર્શન-જ્ઞાન-ચારિત્રવડે મોક્ષને સાધી રહ્યા છે. સમ્યગ્દર્શન પણ મોક્ષનું સાધક હોવાથી સમકિતીને પણ તે સાધકઅંશની અપેક્ષાએ તેટલું સાધુપણું કહેવાય, પરંતુ પંચપરમેષ્ઠીપદના સાધુપણામાં તે ન આવે. પરમેષ્ઠીપદ તો જ્યાં સમ્યગ્દર્શન-જ્ઞાન ઉપરાંત ચારિત્રદશા પ્રગટી હોય ત્યાં જ હોય છે, ને ત્યાંજ રત્નત્રયસ્વરૂપ મોક્ષમાર્ગ છે. એકલા આત્મજ્ઞાનથી કે સમ્યગ્દર્શનથી મુનિપણું નથી, પરંતુ આત્મજ્ઞાન અને સમ્યગ્દર્શન ઉપરાંત સ્વરૂપમાં સ્થિરતારૂપ ચારિત્રદશા હોય ત્યારે જ મુનિપણું હોય છે. એટલું ખરું કે આત્મજ્ઞાન હોય તો જ મુનિપણું હોઈ શકે. આત્મજ્ઞાન વગર તો મુનિપણું હોય જ નહિ—એ નિયમ છે. આત્મજ્ઞાન હોય છતાં મુનિપણું ન હોય, અગર હોય પણ ખરું,—એટલે તેમાં કોઈ નિયમ નથી.

‘નમો લોએ સવ્વ સાહુણ’ માં આ બધું આવી જાય છે પણ મોટા ભાગના લોકો તો વસ્તુસ્વરૂપ સમજ્યા વગર માત્ર પાઠ ગોખી જાય છે. એક સાધુના સ્વરૂપને ઓળખે તોપણ ભેદજ્ઞાન થઈ જાય તેવું છે, પંચ પરમેષ્ઠીમાંથી કોઈના સ્વરૂપને ઓળખે,—અરે ! સમ્યગ્દેષ્ટિના સ્વરૂપને ઓળખે તોય જીવને અંતરમાં પોતાના વાસ્તવિક સ્વભાવનું લક્ષ થઈ જાય.....ને પોતે પણ તેમની જાતમાં ભળી જાય. ‘સજાત’ થયા વિના, એટલે કે તેમની જ જાતનો અંશ પોતામાં પ્રગટ કર્યા વિના, અરિહંત વગેરેના સ્વરૂપનો ખરો નિર્ણય થઈ શકતો નથી. આહા ! આમાં પણ નિશ્ચય વ્યવહારની અદ્ભુત સંધિ છે. જૈનશાસનનું રહસ્ય અંતર્મુખ-સ્વસન્મુખ થવાથી જ સમજાય છે.....મોક્ષમાર્ગની પણ એ જ રીતે છે. જેઓ અંતર્સ્વભાવની સન્મુખ થઈને ચૈતન્યની સાધનામાં રત છે તેઓ જ સાધુ છે. જેઓ ચૈતન્યમાં રત ન હોય ને રાગમાં કે પરદ્રવ્યના પરિગ્રહમાં રત હોય તેને સાધુપણું ક્યાંથી હોય ? પરદ્રવ્યમાં ને પરભાવમાં લીન રહેનાર જીવ સ્વપદને ક્યાંથી સાધે ? જૈનશાસનમાં બધાય સાધુઓ સ્વપદને સાધવામાં તત્પર હોય છે; તેમાં કોઈ સાધુ સાતમે ગુણસ્થાને નિર્વિકલ્પ આનંદમાં બિરાજતા હોય, ને કોઈ સાધુ છઠા ગુણસ્થાને સર્વિકલ્પદશામાં વર્તતા

હોય, એટલે કોઈ સાધુ શુદ્ધોપયોગમાં વર્તતા હોય ને કોઈ સાધુ શુભોપયોગમાં પણ વર્તતા હોય, એવા પ્રકારના ભેદ હોય, પરંતુ કોઈ સાધુ વસ્ત્રરહિત દિગંબર હોય અને કોઈ સાધુ વસ્ત્રસહિત પણ હોય –એવા પ્રકારના ભેદ તો જૈનશાસનના સાધુઓમાં નથી. અંતરમાં તેમજ બાહ્ય નિર્ગથદશા વગર કોઈ જીવ જૈનશાસનના ‘નમો લોએ સવ્વ સાહૂણં’ પદમાં આવી શકે નહીં. સાધુપણું એ તો જૈનશાસનનું પરમ-ઈષ્ટ પરમેષ્ઠી પદ છે.

જૈનશાસનના સાધુ કેવા હોય ? એ વાત સ્વયં સાધુદશામાં વર્તી રહેલા કુંદકુંદાચાર્ય અને પદ્મપ્રભમુનિરાજ સમજાવી રહ્યા છે. જૈનશાસનના સાધુઓ તો પરમ સંયમી મહાપુરુષો હોવાથી ત્રિકાળ નિરંજન નિરાવરણ પરમ પંચમભાવની ભાવનામાં પરિણમેલા હોય છે અને સમસ્ત બાહ્યવ્યાપારથી વિમુક્ત હોય છે. જુઓ, આ મહાપુરુષનું કાર્ય ! સૌથી શ્રેષ્ઠ-મહાન એવો જે પોતાનો પરમ પંચમસ્વભાવ તેની ભાવના એ જ મહાપુરુષોનું કર્તવ્ય છે. એ સિવાય રાગની કે બાહ્યવિષયોની ભાવના એ તો તૂચ્છજીવોનું એટલે કે મિથ્યાદૃષ્ટિઓનું કાર્ય છે. મહાપુરુષ એવા મુનિવરો તો અંતરમાં ચિદાનંદસ્વભાવની ભાવનામાં પરિણમી ગયા છે. વળી તે સાધુઓ જ્ઞાન-દર્શન-ચારિત્ર અને ચતુર્વિધ આરાધનામાં સદા અનુરક્ત છે; બાહ્ય-અભ્યંતર સમસ્ત પરિગ્રહ રહિત હોવાથી નિર્ગથ છે; અને સમ્યગ્દર્શન-જ્ઞાન-ચારિત્રથી વિરુદ્ધ એવા મિથ્યાદર્શન-જ્ઞાન-ચારિત્રરૂપ જે મોહ તેનો અભાવ હોવાથી મુનિઓ નિર્મોહ છે. આવા નિર્ગથ-નિર્મોહ મુનિવરો મોક્ષની સાધનામાં જ તત્પર છે, જગતના સ્ત્રી આદિ પદાર્થોને અવલોકવાનું કુતૂહલ તેમને રહ્યું નથી, તેઓ તો વીતરાગ થઈને અતીન્દ્રિય આનંદરૂપ એવી જે મુક્તિસુંદરી તેની અનુપમતા અવલોકવામાં જ કુતૂહલબુદ્ધિવાળા છે, એટલે કે મોક્ષ સિવાય બીજું કંઈ તેમને પ્રિય નથી, મોક્ષને સાધવા સિવાય બીજે ક્યાંય તેમની બુદ્ધિ ભમતી નથી. આવા સાધુઓ અલ્પકાળમાં જ મોક્ષસુખને સાધે છે. તેમનું બહુમાન ટીકાકાર મુનિરાજ કહે છે, ભવવાળા જીવોના ભવસુખથી જે વિમુખ છે અને સર્વસંગના સંબંધથી જે મુક્ત છે, એવું તે સાધુનું મન અમને વંધે છે. હે સાધુ ! તે મનને શીઘ્ર નિજાત્મામાં મગ્ન કરો...સમગ્રપણે અંતરમાં મગ્ન કરીને શીઘ્ર કેવળજ્ઞાન પામો. ખરેખર તો પોતે સાધુપદમાં વર્તે છે ને પોતાના આત્માને સંબોધીને કહે છે કે અરે આત્મા તું મુનિદશા તો પ્રગટ કરી....હવે તારા ઉપયોગને શીઘ્ર આત્મસ્વભાવમાં મગ્ન કરીને તું કેવળજ્ઞાન પ્રગટ કર. તું કેવળજ્ઞાનનો સાધક થયો....હવે ચૈતન્યમાં લીન થઈને જલદી કેવળજ્ઞાનને સાધ.

હે સિધ્ધપદના સાધક સાધુ-પરમેષ્ઠી ! તારા ચૈતન્યપરિણમનને મારા નમસ્કાર હો.....

આ રીતે બહુમાનપૂર્વક ભગવાન પંચ-પરમેષ્ઠીનું વર્ણન પૂરું થયું.....તે પરમેષ્ઠી ભગવંતો અમારું કલ્યાણ કરો.....તેમને નમસ્કાર હો.

નમો અરિહંતાણં ।

નમો સિદ્ધાણં ।

નમો આરિયાણં ।

નમો ઉવજ્ઞાયાણં ।

નમો લોએ સવ્વસાહૂણં ।





-તેને ઓળખી, તેનો અચિંત્ય મહિમા લાવી, તેની સન્મુખ થાઓ. ચૈતન્યમાં બેહદ તાકાત છે, અનંત શક્તિસંપન્ન તેનો અચિંત્ય મહિમા છે; તેની શક્તિઓને ઓળખે તો તેનો મહિમા આવે ને જેનો મહિમા આવે તેમાં સન્મુખતા થયા વિના રહે નહીં. -આ રીતે સ્વસન્મુખતા થતાં અપૂર્વ સુખ-શાંતિ ને ધર્મ થાય છે. આવી સ્વસન્મુખતા કરાવવા માટે આચાર્ય ભગવાને ચૈતન્યશક્તિનું અદ્ભુત વર્ણન કર્યું છે. તેના ઉપર પૂ. ગુરુદેવનાં અધ્યાત્મરસભીનાં પ્રવચનોનું કેટલુંક દોહન ગતાંકમાં આવી ગયું છે, ત્યાર પછી વિશેષ અહીં આપવામાં આવ્યું છે. આ ૪૭ શક્તિનાં વિસ્તૃત પ્રવચનો ‘આત્મપ્રસિદ્ધિ’ નામના પુસ્તકરૂપે પ્રસિદ્ધ થઈ ગયા છે, જિજ્ઞાસુઓને તે વાંચવા ભલામણ છે.

* અનંતશક્તિથી પરિપૂર્ણ ચૈતન્યતત્ત્વ છે તેની સન્મુખ થઈને સમ્યગ્દર્શન-જ્ઞાન-ચારિત્રરૂપ જે નિર્મળ પર્યાય પ્રગટે તે પર્યાયની અભેદતા સહિત ચૈતન્યતત્ત્વને ‘સમયસાર’ કહે છે આવી દશાથી આત્માનું જીવન તે જ સાચું જીવત્વ છે. એવું જીવત્વ જેણે જાણ્યું તેણે સાચું જીવનસંશોધન કર્યું, તે ધર્મી થયો, તેનું જીવન સુખી થયું.

* ભાઈ, તારા સુખી જીવનનું કારણ તારી ચૈતન્યશક્તિ જ છે, બીજું કોઈ કારણ નથી. જુઓ, આ સમ્યગ્દર્શનની પદ્ધતિ કહેવાય છે. ૪૭ શક્તિના વર્ણનદ્વારા જે ચૈતન્યપિંડ બતાવ્યો તેની સન્મુખ થતાં સમ્યગ્દર્શનાદિ પ્રગટીને ધાતિકર્મોની ૪૭ પ્રકૃતિનો ક્ષય કરીને જીવ કેવળજ્ઞાન પામે છે, તે સર્વજ્ઞ થાય છે, સર્વદર્શી થાય છે, પરમ સુખી થાય છે, અનંતવીર્યસંપન્ન થાય છે, પરમ સ્વતંત્ર પ્રભુતાથી તે શોભી ઊઠે છે, ને તે જ સાદિ-અનંત નિશ્ચયજીવન પરમ આનંદ સહિત જીવે છે. સમ્યગ્દર્શન વગરના જીવનને જ્ઞાનીઓ ખરું જીવન કહેતા નથી, એ તો દુઃખમય જીવન છે, તેમાં ચૈતન્યની દશા હણાય છે;- એવા જીવનને જીવન કેમ કહેવાય ?

* અહા ! ચૈતન્યદરિયામાં કેવા કેવા રત્નો પડ્યા

છે, ને કેવા કેવા નિધાન ભર્યા છે તેની અજ્ઞાનીઓને ખબર નથી. જે ચૈતન્યનિધાનને લક્ષમાં લેતાં જ અનુકૂળ સુખનો અનુભવ થાય-એવાં નિધાન પોતામાં છે, તેની પ્રતીત કરવી એ જ સમ્યક્દર્શનની પદ્ધતિ છે. ચૈતન્યની એક જ્ઞાનશક્તિના ગર્ભમાં સર્વજ્ઞતાની વ્યક્તિ થવાની તાકાત છે.-એ તાકાતનો વિશ્વાસ કોણ કરે? જેને રાગની અધિકતા ભાસે તેને ચૈતન્યની તાકાતનો વિશ્વાસ નથી. રાગને તોડીને સર્વજ્ઞતાને પામે-એવી ચૈતન્યની તાકાત છે. તે તાકાતથી ભિન્ન રહીને તેની પ્રતીત થઈ શકતી નથી પણ તેની સન્મુખ થઈને, તેમાં તન્મય થઈને તેની સમ્યક્ પ્રતીતિ થાય છે. એ જ સમ્યક્દર્શન છે, એ જ સુખનો અને સત્ય જીવનનો ઉપાય છે.

* ઇન્દ્રિયોથી જે લાભ માને છે, જડ ઇન્દ્રિયોને જ્ઞાનનું સાધન માને છે, કે ઇન્દ્રિયવિષયોમાં જે સુખ માને છે તે મૂઢ જીવ જડને આધીન પોતાનું જીવન માને છે, જડથી ભિન્ન પોતાના અતીન્દ્રિય-ચૈતન્યજીવનને તે જાણતો નથી, એટલે તે તો જડ જીવન જીવે છે. ચિદાનંદ સ્વભાવની સન્મુખ થઈને જ્ઞાનીએ ઇન્દ્રિયોનું અવલંબન તોડી નાખ્યું છે એટલે જડજીવનને ઊડાડી દીધું ને ચૈતન્યનું આનંદમય જીવન પ્રાપ્ત કર્યું છે.

* દુનિયાના જીવો સુખની ઝંખના કરે છે.....કોઈ રીતે સુખ મળે? -ક્યાંયથી સુખ મળે? એમ બધાય જીવો ઈચ્છે છે. આચાર્યપ્રભુ કહે છે કે હે જીવો! તમારા આત્મામાં જ સુખશક્તિ ભરેલી છે, તેની સન્મુખ થવાથી તેમાંથી જ સુખ મળશે.....એ સિવાય બીજી કોઈ રીતે જગતમાં બીજે ક્યાંયથી સુખ મળી શકે તેમ નથી. સુખ શું આત્મામાં નથી ને બહારથી આવવાનું છે? ના; પોતાનું સુખ બહારમાં શોધવું પડે તો તો પરાધીનતા થઈ.....પરાધીનતામાં તો દુઃખ હોય, સુખ ન હોય. પોતાના સ્વભાવમાં જ સુખ છે, ને તે સ્વભાવમાં સન્મુખ થતાં જ સ્વ-આધીનતાથી સુખ પ્રગટે છે, તે સુખમાં જગતના બીજા કોઈ પદાર્થની અપેક્ષા નથી, આત્માના સ્વભાવથી જ તે સુખ સ્વયંસિદ્ધ છે. જેમ તેમાં બહારના પદાર્થોની અપેક્ષા કે મદદ નથી તેમ તેમાં કોઈ વડે બાધા કે વિઘ્ન પણ થઈ શકતું નથી. એ રીતે તે સુખ સ્વાધીન છે.

* આત્મા વિશુદ્ધ-જ્ઞાનસ્વરૂપ છે; તે પરદ્રવ્યોમાંથી કાંઈ લાભ લ્યે, કે પરને કાંઈ લાભ આપે-એવું તેના સ્વરૂપમાં નથી. એટલે પરમાં કાંઈ પણ સુખ છે એ માન્યતા ભ્રમભરેલી છે; અને પરતરફના ઝૂકાવથી જે રાગદ્વેષની વૃત્તિઓ થાય છે તે પણ આકુળતામય છે, તેમાં પણ સુખ નથી.-સુખ છે ક્યાં? ભાઈ, અંતરતત્ત્વના નિધાનમાં જ તારો આનંદ ભર્યો છે.-તેમાં સન્મુખ થતાં આત્મા પોતે સુખરૂપે પરિણમી જાય છે, પોતે સ્વયમેવ છ કારકરૂપ થઈને સુખપણે પરિણમી જાય છે, બીજા કોઈની તેને અપેક્ષા નથી, ભાઈ, અંતરમાં ડોકિયું કરીને તારા આત્માનું મંથન તો કર; તારો સુખસ્વભાવ અંતરમાં છે તેનું શોધન તો કર. તેમાં તને કોઈ અપૂર્વ સુખ ને અપૂર્વ આનંદ અનુભવાશે. આવો આનંદનો અનુભવ થાય તેને જિનેશ્વરભગવાન જૈનધર્મ કહે છે.

* ભગવાન કહે છે: અરે જીવ! અમે તને તારી કિંમત કરાવીએ છીએ. તારી કિંમત કેટલી બેઠ્ઠ છે તેની તને ખબર નથી, પણ તારામાં એવું બેઠ્ઠ અચિંત્ય સામર્થ્ય છે કે એક ક્ષણમાં આખાય વિશ્વને જ્ઞાનમાં શેષપણે પી જાય.....ને આખા જગતથી નિરપેક્ષ રહીને પોતે પોતાના પરમ આનંદને અનુભવે. જે આનંદના એક કણિયા પાસે ત્રણ જગતનો વૈભવ પણ તૂચ ભાસે.-આવી તારા આત્માની કિંમત એટલે કે મહિમા છે. પણ તું તારી કિંમત ભૂલીને, તને નમાલો માનીને, રાગથી ને દેહની ક્રિયાથી તારી કિંમત કે મહિમા માને છે, તારી એ માન્યતા જ તને સંસારમાં રખડાવે છે. અમે તને કહીએ છીએ કે સર્વજ્ઞતાની ને પૂર્ણાનંદની શક્તિ તારામાં ભરી છે, અર્હતોમાં જેટલી તાકાત વ્યક્ત થઈ તેટલી બધીય તાકાત તારામાં પણ ભરી જ છે. અર્હતો અને સિદ્ધો કરતાં તારા આત્માની કિંમત જરાય ઓછી નથી. અર્હતોમાં અને આ આત્માના સ્વભાવમાં જે કિંચિત્ ફેર માને તે મિથ્યાદૃષ્ટિ-આત્મઘાતકી છે. જેની કિંમત હોય તેટલી બરાબર આંકે તો તેનું બરાબર જ્ઞાન અને બહુમાન કર્યું કહેવાય. કરોડપતિ માણસને ગરીબ-હજાર રૂા. ની મુડીવાળો જ માને

તો તેણે ખરેખર કરોડપતિ ઓળખ્યો નથી, તેનું બહુમાન કર્યું નથી પણ અપમાન કર્યું છે. તેમ કૈવલ્યપતિ સર્વજ્ઞસ્વભાવી આનંદનિધાનથી ભરપૂર આત્મા છે, તેને જે અલ્પજ્ઞસ્વરૂપ માને, રાગી માને, તેનું સુખ પરમાં માને, તે ખરેખર આત્માને ઓળખતો નથી, તે આત્માનું બહુમાન નથી કરતો પણ અપમાન કરે છે. મોટા રાજાને ભીખારી માને તો તેમાં રાજાનું ઘોર અપમાન છે ને તેની શિક્ષા જેલ છે, તેમ મહામહિમાવંત ચૈતન્યરાજાને પરમાંથી સુખની ભીખ માંગનાર માનવો તેમાં ચૈતન્ય મહારાજનું ઘોર અપમાન છે ને તેની શિક્ષા સંસારરૂપી જેલ છે. ભાઈ, તારે આ સંસારરૂપી જેલમાંથી છૂટવું હોય તો તારા ચૈતન્યરાજાને બરાબર ઓળખીને તેનું બહુમાન કર. સંતો પોકારી-પોકારીને તને તારી પ્રભુતા બતાવે છે, તેને ઓળખ; તારી પ્રભુતાની ઓળખાણથી તું પ્રભુ થઈશ.

* જે જીવ રાગથી લાભ માને છે તે ચૈતન્ય કરતાં રાગને મહત્તા આપે છે, એટલે પોતાના ચૈતન્યની પ્રભુતાને પાટુ મારીને પામરતાને સેવે છે, એટલે પામરપણે પરિભ્રમણ કરે છે. અહીં સંતો તેને કડુણાથી સમજાવે છે કે અરે જીવ ! તારું ચૈતન્યતત્ત્વ સ્વતંત્રપણે શોભી ઊઠે એવી તારી પ્રભુતા છે. અખંડ શક્તિથી ભરપૂર તારી અખંડ પ્રભુતા છે. તેમાં જ તારું સમક્ષિત ને શાંતિ છે; બીજે ક્યાંય શોધે તે મળે તેમ નથી. તારા સમ્યક્ત્વની, કેવળજ્ઞાનની ને પરમઆનંદની રચના સ્વતંત્રપણે કરે એવું તારું પ્રભુતાનું સામર્થ્ય છે.-આવા પ્રભુત્વને તું જો.

* “ધર્મનું મૂળ સર્વજ્ઞ છે”-આત્માનો સર્વજ્ઞ સ્વભાવ છે, તેની પ્રતીત કરીને નિર્વિકલ્પધારાથી કેવળજ્ઞાન પ્રગટ કરીને જેઓ સર્વજ્ઞ થયા, તેમની વાણીમાં ધર્મનું સ્વરૂપ ઉપદેશ્યું-એ રીતે ભગવાન સર્વજ્ઞદેવ ધર્મના પ્રણેતા છે. જેને આવા સર્વજ્ઞનો નિર્ણય કર્યો નથી તેને ધર્મ થતો નથી. સર્વજ્ઞનો નિર્ણય કરનારને પોતાના આત્મામાં ભરેલી સર્વજ્ઞશક્તિનો અનુભવ થઈ જાય છે.


* નિજ આત્મામાં સર્વજ્ઞ શક્તિનો આ કાળે ને આ ક્ષેત્રે પણ અનુભવ થઈ શકે છે. આ ક્ષેત્રે અને આ કાળે પરિણમેલા સર્વજ્ઞનો વિરહ છે, પરંતુ સર્વજ્ઞત્વશક્તિ તો અત્યારે પણ આત્મામાં પડી જ છે. અને આત્માની સર્વજ્ઞશક્તિની જે પ્રતીત કરે તેને વ્યક્ત સર્વજ્ઞ પરમાત્માની પ્રતીત પણ થાય જ.

* કોઈ નાસ્તિક એમ કહે કે ‘સર્વજ્ઞ નથી’, તો આચાર્ય તેને પૂછે છે કે હે ભાઈ ! સર્વજ્ઞ ક્યાં નથી ? આ કાળે ને આ ક્ષેત્રે જ સર્વજ્ઞ નથી ? કે સર્વ કાળે ને સર્વ ક્ષેત્રે સર્વજ્ઞ નથી ?

જો તું એમ કહે કે ‘આ કાળે આ ક્ષેત્રે જ સર્વજ્ઞ નથી,’-તો તેના અર્થમાં એમ આવી જ ગયું કે આ સિવાય બીજા કાળે ને બીજા ક્ષેત્રે સર્વજ્ઞ છે.

અને જો તું એમ કહે કે સર્વકાળે અને સર્વ ક્ષેત્રે સર્વજ્ઞનો અભાવ છે-તો અમે તને પૂછીએ છીએ કે શું તે સર્વકાળ અને સર્વક્ષેત્રને જાણ્યા છે ?-જો જાણ્યા છે તો તો તું જ સર્વજ્ઞ થયો ! (એટલે ‘સર્વજ્ઞ નથી’ એવું તારું વચન ‘મારી માતા વંધ્યા છે’-એના જેવું સ્વવચન બાધિત થયું.) અને જો તું કહે કે ‘સર્વ ક્ષેત્ર અને સર્વ કાળને જાણ્યા વગર હું સર્વજ્ઞનો નિષેધ કરું છું’-તો તે પણ યોગ્ય નથી કેમકે એવા બીજા ક્ષેત્રો (વિદેહક્ષેત્ર) છે જ્યાં સર્વજ્ઞ ભગવંતો સદાય બિરાજે છે, તેને જાણ્યા વગર સર્વજ્ઞનો નિષેધ તારાથી કેમ થઈ શકે ? તે ન જાણ્યા હોય એવા ક્ષેત્રમાં સર્વજ્ઞ ભગવંતો બિરાજે છે. વળી હે મૂઢ ! જો સર્વજ્ઞ ન હોય તો સૂક્ષ્મદૂરવર્તી અને અતીન્દ્રિય પદાર્થોને કોણ જાણે ? સર્વજ્ઞનો અભાવ માનતાં અતીન્દ્રિય પદાર્થોનો પણ અભાવ થઈ જશે. રાગ ઘટતાં ઘટતા તેનો તદ્દન અભાવ પણ થઈ શકે છે, જ્ઞાન વધતાં વધતાં તે પૂર્ણતાને પામી શકે છે ધર્માત્માને સ્વસંવેદનથી પોતાના શ્રદ્ધા-જ્ઞાનમાં સર્વજ્ઞસ્વભાવનો નિર્ણય થઈ ગયો છે. સ્વસંવેદનથી નિજ આત્મામાં સર્વજ્ઞશક્તિનો અનુભવ આ કાળે ને આ ક્ષેત્રે પણ થઈ શકે છે.-અને જેણે એવો અનુભવ કર્યો તે જ્ઞાનમાં સર્વજ્ઞનો સદ્ભાવ થયો, ને ધર્મની શરૂઆત થઈ. આ રીતે અંતરમાં સર્વજ્ઞસ્વભાવ તે ધર્મનું મૂળ છે.

આત્માને સાધવા માટે મોક્ષાર્થીએ શું કરવું ?



(વીર સં. ૨૪૮૫,
વૈશાખ સુદ પાંચમ)

દક્ષિણના તીર્થધામની ઉમંગભરી યાત્રા કરીને પાછા ફરતાં વચ્ચે દેહગામ મુકામે પૂ. ગુરુદેવ પધાર્યા....ત્યારે દેહગામના જૈનસમાજે ઉત્સાહથી સ્વાગત કરીને, મોટી સંખ્યામાં પૂ. ગુરુદેવના પ્રવચનનો લાભ લીધો હતો. તે પ્રવચનનો સાર અહીં આપવામાં આવ્યો છે. આત્મસ્વરૂપને સમજવાની ખાસ પ્રેરણા પૂ. ગુરુદેવના પ્રવચનમાં તરી આવે છે.....આત્મસ્વરૂપને કઈ રીતે સાધવું-તે વાત આચાર્ય ભગવંતોએ સમયસાર ગાથા ૧૭-૧૮ માં બહુ સરસ રીતે સમજાવી છે તેના ઉપરનું આ પ્રવચન છે. આત્માર્થીતાના રસથી ઝરતું આ પ્રવચન દરેક જિજ્ઞાસુને જરૂર આનંદિત કરશે.

દેહથી ભિન્ન આત્મતત્ત્વ શું ચીજ છે તે જાણ્યા વિના જીવ અનાદિથી સંસારમાં પરિભ્રમણ કરી રહ્યો છે. તે પરિભ્રમણ કેમ ટળે તેની આ વાત છે. આચાર્યદેવ કહે છે કે બીજી ચિંતાથી તો બસ થાઓ, પરંતુ આત્મામાં ભેદના વિકલ્પોરૂપ ચિંતાથી પણ સાધ્યઆત્માની સિદ્ધિ નથી એટલે કે આત્માનો અનુભવ થતો નથી. સાધ્યઆત્માની સિદ્ધિ તો સમ્યક્દર્શન-જ્ઞાન-ચારિત્રથી જ થાય છે, બીજી રીતે થતી નથી. માટે સમ્યક્દર્શન-જ્ઞાન-ચારિત્ર વડે શુદ્ધઆત્માને સેવવો (આરાધવો, અનુભવવો) તે જ મોક્ષાર્થીજીવનું પ્રયોજન છે. મોક્ષાર્થીએ પોતાનું આવું પ્રયોજન સિદ્ધ કરવા માટે શું કરવું તે વાત આચાર્યદેવ દૈષ્ટાંત આપીને સમજાવે છે.-(સમયસાર ગાથા ૧૭-૧૮)

જયમ પુરુષ કોઈ નૃપતિને જાણે,
પછી શ્રદ્ધા કરે,
પછી યત્નથી ધન-અર્થી એ
અનુચરણ નૃપતિનું કરે.
જીવરાજ એમજ જાણવો,
વળી શ્રદ્ધવો પણ એ રીતે,
એનું જ કરવું અનુચરણ
પછી યત્નથી મોક્ષાર્થીએ.

જેમ ધનનો અર્થી પુરુષ ધનને માટે રાજાની સેવા કરે છે તેમ મોક્ષના અભિલાષી મોક્ષાર્થી જીવે મોક્ષને માટે ચૈતન્યરાજાનું સેવન કરવું.-કઈ રીતે સેવન કરવું ? તે બતાવે છે:

નિશ્ચયથી જેમ ધનનો અર્થી પુરુષ બહુ ઉદ્યમથી પ્રથમ તો રાજાને જાણે કે ‘આ રાજા છે’ તેમ મોક્ષાર્થી પુરુષે પ્રથમ તો બહુ ઉદ્યમથી આત્માને જાણવો કે “આ ચૈતન્યપણે જે અનુભવાય છે તે જ હું છું.” પછી, જેમ તે પુરુષ રાજાને જાણીને તેનું શ્રદ્ધાન કરે છે કે આ અવશ્ય રાજા જ છે ને તેના સેવનથી મને જરૂર ધનની પ્રાપ્તિ થશે....તેમ મોક્ષાર્થી પુરુષે પણ ચૈતન્યસ્વરૂપ આત્માને જાણીને તેનું શ્રદ્ધાન કરવું કે આવો ચૈતન્યસ્વરૂપ આત્મા જ હું છું....તેનું જ સેવન કરવાથી પરમ આનંદરૂપ મોક્ષની પ્રાપ્તિ થશે. આવા જ્ઞાન-શ્રદ્ધાન કરીને પછી, જેમ તે પુરુષ રાજાને સર્વપ્રકારે અનુસરીને તેની સેવાથી તેને પ્રસન્ન કરે છે તેમ મોક્ષાર્થી જીવે સર્વ પ્રકારના ઉદ્યમપૂર્વક ચૈતન્યસ્વભાવનું જ અનુચરણ કરવું એટલે કે તેના જ અનુભવમાં લીન થવું.-આમ કરવાથી સાધ્ય આત્માની સિધ્ધિ થાય છે. બીજી રીતે થતી નથી.

દેહથી ભિન્ન ચૈતન્યમૂર્તિ આત્મા સ્વતંત્ર વસ્તુ છે; તે આત્મા કદી નવો ઉત્પન્ન થયો નથી ને કદી પણ તેનો નાશ થતો નથી; પોતાના જ્ઞાનસ્વરૂપે તે ત્રિકાળ ટકી રહે છે. અત્યાર સુધી તેણે શું કર્યું? કે પોતાના વાસ્તવિક સ્વરૂપને ભૂલીને ૮૪ લાખ યોનીમાં અનંત અવતાર કર્યા, સ્વર્ગમાં પણ અનંતવાર ગયો ને નરકમાં પણ અનંતવાર ગયો, તિર્યંચ પણ અનંતવાર થયો ને મનુષ્ય પણ અનંતવાર થયો.- ચૈતન્યને ચૂકીને ચારે ગતિમાં રખડ્યો. ‘હું જ પોતે સચ્ચિદાનંદ સ્વરૂપ છું’-એમ નિજતત્ત્વની ઓળખાણ કરીને તેમાં ઠરે તો ચાર ગતિનું પરિભ્રમણ ટળે.

ભાઈ, તારું સુખ પણ પરમાં નથી ને તારું દુઃખ પણ પરમાં નથી. તારો મોક્ષ અને સંસાર બંને તારામાં જ છે. ‘મોક્ષ કલ્પો નિજ શુદ્ધતા’-ચૈતન્યસ્વરૂપના શ્રદ્ધા-જ્ઞાન-ચારિત્રવડે પૂર્ણ શુદ્ધતા પ્રગટે તે જ મોક્ષ છે; અને રાગ-દ્વેષ-મોહરૂપ જે અશુદ્ધતા છે તે જ સંસાર છે. જીવનો સંસાર બીજા પદાર્થોમાં નથી, તેમજ જીવનો મોક્ષમાર્ગ પણ બીજા પદાર્થોમાં નથી. ‘અપને કો આપ ભૂલકે હૈરાન હો ગયા....’ અંતરમાં ચૈતન્યતત્ત્વને ઓળખીને તેની સેવા કરવી-આરાધના કરવી-તે જ ચારગતિની હૈરાનગતીથી છૂટવાનો ઉપાય છે.

આ ચૈતન્યમૂર્તિ આત્માને જન્મ ધારણ કરવો પડે, દેહ ધારણ કરવો પડે તે શરમ છે. તે શરમજનક જન્મો કેમ ટળે તેની આ વાત છે.

ધ્યાન વડે અભ્યંતરે, અશુચી દેહથી ભિન્ન,

શરમજનક જન્મો ટળે, ધરે ન દેહ નવીન. ૬૦

પહેલાં અંતરમાં આત્માની ધગશ લાગવી જોઈએ.....અરે, હું ચૈતન્યમૂર્તિ સિદ્ધભગવાન જેવો આત્મા, મારો આનંદ મારામાં, ને મારે આવા અવતાર કરવા પડે-એ શરમ છે! મારાં ચૈતન્યનિધાન મારામાં છે-તે ખોલીને હું શરમજનક જન્મોનો અંત કરું-આમ અંતરમાં મોક્ષાર્થી થઈને આત્માની ખરી જિજ્ઞાસા જાગે, તે જીવ પ્રયત્નપૂર્વક-સર્વ ઉદ્યમથી પોતાના આત્માને જાણે છે, શ્રદ્ધે છે ને તેને જ અનુસરે છે. ભાઈ, આવા આત્માના અનુભવ વિના બીજું બધું તે અનંતવાર કર્યું.-

મુનિવ્રતધાર અનંતવાર ચીવક ઉપજાયો,

પૈ નિજ આતમજ્ઞાન બિન સુખ લેશ ન પાયો.

આત્માના જ્ઞાન વગર ત્યાગી થઈને અનંતવાર તે મુનિવ્રત પાળ્યા, ને ૧૬ સ્વર્ગથી પણ ઉપર નવમી ગ્રૈવેયક સુધી અનંતવાર ગયો, પણ તેથી શું મળ્યું? આત્માનું સુખ તો કિંચિત્ પણ ન મળ્યું. જો તે વ્રતાદિના શુભરાગથી તું તારું કલ્યાણ માનતો હો તો તું છેતરાય છે; ઊંધી માન્યતાથી તારા આત્માને તું જ છેતરી રહ્યો છે. સંતો પોતાના અનુભવની વાત કરીને તને સમજાવે છે કે અરે જીવ! તું તો ચૈતન્ય છો, તારો અનુભવ તો ચૈતન્યરૂપ છે, તારો સ્વાદ તો ચૈતન્યમય છે. “ચૈતન્યસ્વાદપણે જે અનુભવાય તે જ હું છું”-એમ સ્વસંવેદનથી શ્રદ્ધા-જ્ઞાન કર, ને પછી તેમાં ઠર....એ જ મુક્તિને ઉપાય છે.

મોક્ષાર્થી જીવે મોક્ષને સાધવા માટે શું કરવું? તે વાત આચાર્યદેવે આ ગાથામાં રાજાનો દાખલો આપીને બહુ સરસ રીતે સમજાવી છે. જેને રાજા પાસેથી પોતાનું

પ્રયોજન સાધવું હોય તે મનુષ્ય રાજાને રાજી કરવા માટે વચ્ચે બીજા પાસે અટકતો નથી. સીધો રાજાની સમીપતા કરે છે, ને તેને સર્વ પ્રકારે રીઝવીને સમુદ્ધિ પામે છે...આમ રાજાની સમીપતા તે મનુષ્યને સુખસમૃદ્ધિનું કારણ છે, પણ તે માટે રાજાને રાજી કરતાં આવડવું જોઈએ. તેમ ચૈતન્યરાજ પાસેથી જેને પોતાના હિતરૂપ પ્રયોજન સાધવું છે તે મોક્ષાર્થી જીવ, જગતની અનુકૂળતા કે પ્રતિકૂળતા સામે ન જોતાં સીધો ચૈતન્યરાજાની સમીપતા કરે છે ને સર્વ પ્રકારે તેની સેવા-આરાધના કરે છે...બીજે ક્યાંય અટક્યા વગર સર્વ પ્રકારના પ્રયત્નથી ચૈતન્યરાજાને રીઝવીને તે જીવ મોક્ષમાર્ગને પ્રાપ્ત કરે છે. આ રીતે ચૈતન્યરાજાની સમીપતા તે જીવને મોક્ષ સુખનું કારણ છે. પણ તે માટે ચૈતન્યરાજાને રીઝવતાં આવડવું જોઈએ.

જેને ચૈતન્યને સાધવાનો ઉત્સાહ છે તેને ચૈતન્યના સાધક ધર્માત્માને દેખતાં પણ ઉત્સાહ અને ઉમળકો આવે છે; અહા! આ ધર્માત્મા ચૈતન્યને સાધી રહ્યા છે-! એમ તેને પ્રમોદ આવે છે, અને હું પણ આ રીતે ચૈતન્યને સાધું-એમ તેને ઉત્સાહ જાગે છે. ચૈતન્યને સાધવામાં હેતુભૂત એવા સંત-ગુરુઓને પણ તે આત્માર્થી જીવ સર્વ પ્રકારની સેવાથી રાજાની જેમ રીઝવે છે ને સંતગુરુઓ તેના ઉપર પ્રસન્ન થઈને તેને આત્મપ્રાપ્તિ કરાવે છે. મોક્ષાર્થી જીવના અંતરમાં એક જ પુરુષાર્થ માટે ઘોલન છે કે કઈ રીતે હું મારા આત્માને સાધું?—કઈ રીતે મારા આત્માના-શ્રદ્ધા-જ્ઞાન-ચારિત્રને પ્રગટ કરું? આત્મામાં સતત આવી ધૂન વર્તતી હોવાથી જ્યાં સંતગુરુએ તેના શ્રદ્ધા-જ્ઞાનાદિનો ઉપાય બતાવ્યો કે તરત જ તેના આત્મામાં તે પ્રણમી જાય છે. જેમ ધનનો અર્થી મનુષ્ય રાજાને દેખતાં જ પ્રસન્ન થાય છે અને તેને વિશ્વાસ આવે છે કે હવે મને ધન મળશે ને મારી દરિદ્રતા ટળશે; તેમ આત્માનો અર્થી મુમુક્ષુ જીવ આત્મપ્રાપ્તિનો ઉપાય દર્શાવનારા સંતોને દેખતાં જ પરમપ્રસન્ન થાય છે.....તેનો આત્મા ઉલ્લસી જાય છે કે અહા, મને મારા આત્માની પ્રાપ્તિ કરાવનાર સંત મળ્યા...હવે મારા સંસારદુઃખ ટળશે.....ને મને મોક્ષસુખ મળશે. આવો ઉલ્લાસ અને વિશ્વાસ લાવીને, પછી સંતધર્માત્મા જે રીતે ચૈતન્યને સાધવાનું કહે છે તે રીતે સમજીને પોતે સર્વ ઉદ્યમથી ચૈતન્યને જરૂર સાધે છે.

જુઓ, આ કોની વાત છે?—આત્માર્થી હોય તેની વાત છે. દેવપદનો અર્થી નહિ, રાજપદનો અર્થી નહિ, ઝવેરાતનો અર્થી નહિ, માનનો અર્થી નહિ, રાગનો અર્થી નહિ, પણ આત્માનો જ અર્થી, આત્માની મુક્તિ કેમ થાય તેનો જ અર્થી—એવા જીવને માટે આ વાત છે. ભાઈ, પહેલાં તું સાચો આત્માર્થી થા! દેહનું-રાગનું-માનનું કે જગતની બીજી કોઈ વસ્તુનું મારે પ્રયોજન નથી, મારે તો એક મારા આત્માનું જ પ્રયોજન છે, કઈ રીતે હું મારા આત્માનો આનંદ અનુભવું—એ જ એક મારે જોઈએ છે,—એમ ખરેખરી જિજ્ઞાસા પ્રગટ કરીને જે જીવ આત્માર્થી થયો તેને આત્માનો અનુભવ થાય જ.... તેનો ઉદ્યમ આત્મા તરફ વળે જ.—પરંતુ જેના હૃદયમાં આત્મા સિવાય બીજું કોઈ પણ શલ્ય હોય તે જીવ ક્યાંકને ક્યાંક (—દેહમાં, રાગમાં, પુણ્યમાં, માનમાં કે છેવટ શાસ્ત્રના જાણપણામાં) અટકી જાય છે, એટલે આત્માને સાધવા માટેનો ઉદ્યમ તે કરી શકતો નથી.. જે જીવ આત્માનો અર્થી થાય તે આત્મજપુરુષોનો સત્સમાગમ કરીને વારંવાર પરિચયપૂર્વક તેમની પાસેથી આત્માનું સ્વરૂપ જાણીને તેનો નિર્ણય કરે,—અંતરઅનુભવપૂર્વક તેની શ્રદ્ધા કરે.....આ જ આત્માર્થ સાધવાની એટલે કે સમ્યગ્દર્શન પ્રગટ કરવાની રીત છે.

આત્માના આવા જ્ઞાન-શ્રદ્ધાન કોણ કરી શકે? આચાર્યભગવાન કહે છે કે બધાય કરી શકે; આબાલગોપાળ સૌ કરી શકે; જે કોઈ આત્માર્થી થઈને કરવા માંગે તે સૌ કરી શકે. એક શર્ત કે આત્માનો જ અર્થી હોવો જોઈએ, બીજા શેનોય નહીં. આત્માનો અર્થી થઈને તેને સાધવા માંગે તે જરૂર સાધી શકે. પોતાના જ ઘરની વસ્તુને (અરે, પોતે જ) પોતે કેમ ન સાધી શકે? અંતરમાં રુચિ કરીને પોતાના તરફ વળે તે જરૂર સાધી શકે. આત્માનું જ્ઞાન-શ્રદ્ધાન કરીને તેમાં

ઠરવું—તે એક જ તેને સાધવાની રીત છે, બીજું કોઈ સાધન કે બીજી કોઈ રીત નથી.

આત્માને જાણીને તેનો નિર્ણય કરવો જોઈએ; આત્માના સ્વરૂપનો નિર્ણય ન કરે ને તેમાં શંકા રહ્યા કરે તો આત્માને સાધવાનો પુરુષાર્થ ઉપડે જ નહીં, ને નિ:શંકપણે સ્વરૂપમાં ઠરી શકે નહિ. જે જીવ આત્મસ્વરૂપને બરાબર જાણે છે, ‘આ ચૈતન્યસ્વરૂપે અનુભવમાં આવે છે તે જ હું છું’—એમ જાણીને બરાબર નિર્ણય (શ્રદ્ધા) કરે તે જીવ નિ:શંકપણે તેમાં ઠરીને આત્માને સાધે છે આ જ આત્માને સાધવાની રીત છે, બીજી કોઈ રીતે આત્માને સધાતો નથી.

જેમ રાજાનું શરણ લ્યે અને દરિદ્રતા ન ટળે એમ બને નહિ, તેમ ચિદાનંદ રાજાને ઓળખીને તેનું જેણે શરણ લીધું તે જીવ સંસારસમુદ્રને જરૂર તરી જાય છે, તેના દુઃખ દરિદ્રતા ટળી જાય છે ને તે પરમ ચૈતન્યસુખને પામે છે. માટે આત્માર્થી જીવોએ સર્વ પ્રયત્નથી આ ચૈતન્યરાજાને ઓળખીને તેની જ સેવા-આરાધના કરવા યોગ્ય છે.

અંતરમાં સ્વાદના ભેદથી ભેદજ્ઞાન કરવાનું છે; ‘આ જે ચૈતન્ય-સ્વાદ આવે છે તે તો મારા આત્માનો છે, અને જે આકુળતારૂપ સ્વાદ હતો તે મારા આત્માનો સ્વાદ ન હતો પણ રાગનો સ્વાદ હતો; જેટલો ચૈતન્યસ્વાદ આવે તેટલો હું છું’—આ પ્રમાણે અંતરના વેદનથી રાગને અને આત્માને જુદા જાણવા. જ્યાં આ પ્રમાણે ભેદજ્ઞાન કર્યું ત્યાં જ જીવને એમ શ્રદ્ધાન્ પણ થાય છે કે આ જે ચૈતન્યપણે અનુભવમાં આવ્યો તે હું છું, આ ચૈતન્યસ્વરૂપ જ મારે સેવવા યોગ્ય છે, તે જ મારે ઠરવાનું સ્થાન છે—આમ જાણવું-શ્રદ્ધવું ને ઠરવું તે મોક્ષનો ઉપાય છે.

*

આ સૂચના જરા લક્ષમાં લીજિએ

આ અંકની સાથે “આત્મધર્મ” માસિકનું ૧૭મું વર્ષ સમાપ્ત થાય છે.....આવતા અંકથી નવું વર્ષ શરૂ થશે. આપનું નવા વર્ષનું લવાજમ રૂ. ૪-૦૦ વહેલાસર ભરી આપવા વિનંતિ છે....જેથી આપનો અંક ટાઈમસર રવાના થઈ શકે. વી. પી. કરવામાં ઘણી મુશ્કેલી પડે છે તેમજ ખર્ચ પણ વધારે થાય છે. આ મુશ્કેલી અને ખર્ચ બંનેથી બચવા આપનું લવાજમ જેમ બને તેમ વેલાસર મોકલીને વ્યવસ્થામાં સહકાર આપશો.

આ ઉપરાંત દરેક ગામના મુમુક્ષુમંડળને પણ ખાસ સૂચના આપવાની કે, આપના ગામના સર્વે ગ્રાહકોનું લવાજમ ભેગું કરીને તેની સૂચના સોનગઢ જેમ બને તેમ વેલાસર મોકલી આપશો.

લવાજમ મોકલવાનું સરનામું-

શ્રી દિ. જૈન સ્વાધ્યાય મંદિર ટ્રસ્ટ

સોનગઢ: સૌરાષ્ટ્ર

તું સ્થાપ નિજને મોક્ષ પંથે....

જે જીવ મોક્ષાર્થી છે, મોક્ષનો ઈચ્છુક છે એવા સુપાત્ર ભવ્ય જીવને
સંબોધીને આચાર્યદેવ આદેશ કરે છે કે હે ભવ્ય ! તું તારા
આત્માને સમ્યગ્દર્શન-જ્ઞાન-ચારિત્ર સ્વરૂપ મોક્ષમાર્ગમાં સ્થાપ !

આસો સુદ પાંચમના રોજ આફ્રીકાવાળા શેઠશ્રી ભગવાનજીભાઈના
મકાનના વાસ્તુપ્રસંગે પૂ. ગુરુદેવના ભાવભીનાં પ્રવચનમાંથી.

(સમયસાર ગાથા: ૪૧૨)

તું સ્થાપ નિજને મોક્ષપંથે,
ધ્યા, અનુભવ તેહને,
તેમાં જ નિત્ય વિહાર કર,
નહિ વિહર પરદ્રવ્યો વિષે.

હે ભવ્ય ! તું મોક્ષમાર્ગમાં તારા આત્માને સ્થાપ, તેનું જ ધ્યાન કર, તેને જ ચેત-અનુભવ અને તેમાં જ નિરંતર વિહાર કર; અન્ય દ્રવ્યોમાં ન વિહર.

જીઓ, આચાર્યદેવ સુપાત્ર મોક્ષાર્થી જીવને આજ્ઞા કરીને મોક્ષમાર્ગમાં પ્રેરે છે. મોક્ષાર્થીજીવે શું કરવું ? કે દેહાદિનું અને રાગાદિનું મમત્વ છોડીને મોક્ષમાર્ગમાં પોતાના આત્માને સ્થાપવો. હે જીવ ! અનાદિથી બંધમાર્ગમાં આત્માને સ્થાપ્યો છે. ત્યાંથી પાછો વાળીને તારા આત્માને હવે મોક્ષમાર્ગમાં સ્થાપ.

આચાર્ય ભગવાને પોતાના આત્માને તો મોક્ષમાર્ગમાં સ્થાપ્યો છે, પોતે સમ્યગ્દર્શન-જ્ઞાન-ચારિત્રરૂપે પરિણમીને તે મોક્ષમાર્ગમાં આત્માને સ્થાપ્યો છે, ને બીજા મોક્ષાર્થીને સંબોધીને કહે છે કે ભવ્ય ! તું તારા આત્માને મોક્ષમાર્ગમાં સ્થાપ. ‘અનાદિકાળથી પોતાના અજ્ઞાન-દોષને વિકારમાં જ સ્થિત રહ્યો છે તો હવે મોક્ષમાર્ગમાં સ્થિત કેમ થાય ?’-એમ કોઈને સંદેહ થાય તો આચાર્યદેવ કહે છે કે હે ભવ્ય ! તું મુંઝા મા ! પોતાની પ્રજ્ઞાના દોષને કારણે અનાદિથી વિકારમાં સ્થિર હોવા છતાં હવે ભેદજ્ઞાનવડે તેનાથી આત્માને પાછો વાળીને મોક્ષમાર્ગમાં સ્થિર કરી શકાય છે. માટે અમે કહીએ છીએ કે હે ભવ્ય ! તારી પ્રજ્ઞાના ગુણવડે એટલે કે ભેદજ્ઞાનના બળવડે તારા આત્માને તું વિકારથી પાછો વાળ ને મોક્ષમાર્ગમાં સ્થાપ.

આચાર્યદેવ ઘણા ઘણા પ્રકારે જીવ-અજીવનું ભેદજ્ઞાન સમજાવીને ૨૮મા કળશમાં કહે છે કે અહા, આવું સ્પષ્ટ જીવ-અજીવનું ભિન્નપણું અમે બતાવ્યું, તો હવે કયા જીવને તત્ક્ષણ જ ભેદજ્ઞાન ન થાય ? હવે તો જરૂર ભેદજ્ઞાન થાય જ ! માટે હે ભવ્ય ! હવે

આવા ભેદજ્ઞાનના બળવડે તારા આત્માને સમ્યક્દર્શન-જ્ઞાન-ચારિત્રરૂપ મોક્ષપંથમાં તું પરિણમાવ.

જીઓ, અહીં “દર્શન-જ્ઞાન-ચારિત્રના પરિણામને તું આત્મા તરફ વાળ”-એમ કહેવાને બદલે, “તારા આત્માને દર્શન-જ્ઞાન-ચારિત્રમાં સ્થાપ”-એમ કહ્યું, એટલે રત્નત્રયરૂપ મોક્ષમાર્ગરૂપ તારા આત્માને પરિણમાવીને તેમાં જ આત્માને સ્થાપ. પહેલાં બીજી ગાથામાં, ‘દર્શન-જ્ઞાન-ચારિત્રમાં જે સ્થિત છે તે સ્વસમય છે’ એમ કહ્યું હતું તેનો જ આ ઉપદેશ છે.

હે ભાઈ! તું અત્યારસુધી પરમાં વળ્યો-હવે તું સ્વમાં વળ! પરમાં પણ તું તારા અપરાધથી જ વળ્યો હતો, ને હવે સ્વમાં પણ તું તારા ગુણથી જ (—ભેદ જ્ઞાનના બળથી જ) વળ.

“જે સ્વરૂપ સમજ્યા વિના, પામ્યો દુઃખ અનંત”

—જીઓ, આ સ્વરૂપની અણસમજણને તે બંધપંથ છે. અને—

“સમજાવ્યું તે પદ નમું શ્રી સદગુરુ ભગવંત”

ગુરુઉપદેશ અનુસાર પોતે પોતાનું સ્વરૂપ સમજ્યો તે મોક્ષપંથ છે. સંસારમાં રખડ્યો તે પોતાના દોષથી; દોષ કેટલો?—કે પરદ્રવ્યને પોતાનું માન્યું તેટલો. સ્વપરના ભેદજ્ઞાનરૂપ પ્રજાગુણવડે જીવ પોતે જ પોતાને બંધમાર્ગથી પાછો વાળીને મોક્ષપંથમાં સ્થાપે છે. અનાદિથી બંધમાર્ગમાં રહ્યો હોવા છતાં તેનાથી જીવ પાછો વળી શકે છે, ને કદી નહિ અનુભવેલા એવા મોક્ષમાર્ગમાં પોતાને સ્થાપી શકે છે. માટે હે ભાઈ! એક વાર તો જગતથી જુદો થઈને આત્મામાં આવ! એકવાર તો જગતનો પાડોશી થઈને અંતરમાં આત્માને દેખ! તને કોઈ અપૂર્વ આનંદનો અનુભવ થશે.

હવે ભવ્ય! એકવાર અંતરમાં વળી જા....ને દર્શન-જ્ઞાન-ચારિત્રરૂપ! સ્વઘરમાં જ તારા આત્માને વસાવ! તારા આત્માને નિરંતર રત્નત્રયરૂપ મોક્ષમાર્ગમાં જ સ્થાપ. બીજી બધી ચિંતાને દૂર કરીને તારા ચિદાનંદસ્વરૂપને એકને જ ધ્યેય— બનાવીને તેને જ ધ્યાવ. જગત આખાથી ઉદાસ થઈ જા ને એક આત્માના મોક્ષમાર્ગમાં જ ઉત્સાહિત થઈને તેમાં જ આત્માને સ્થાપ, તેનું જ ધ્યાન કર.....

તારા આત્માને સ્વતંત્રપણે જ તું મોક્ષમાર્ગમાં સ્થાપ...બીજા કોઈનો તેમાં સહારો નથી. રાગને એકમેક કરીને તારા આત્માને ન ધ્યાવ, પણ સમ્યક્દર્શન-જ્ઞાન-ચારિત્રરૂપ નિર્મળપર્યાયોમાં એકમેક કરીને તારા આત્માને ધ્યાવ. આ રીતે નિર્મળપર્યાયની સાથે આત્માને અભેદ કરીને કહ્યું છે.

અહા! આચાર્યદેવ કહે છે કે હે ભવ્ય! મેં મારા આત્માને મોક્ષમાર્ગમાં પરિણમાવ્યો છે ને તું પણ તારા આત્માને મોક્ષમાર્ગમાં પરિણમાવ! પાંચમી ગાથામાં પણ કહ્યું હતું કે, હું મારા સમસ્ત નિજવૈભવથી—આત્મવૈભવથી શુદ્ધઆત્માનું સ્વરૂપ દર્શાવું છું અને તમે તમારા સ્વાનુભવપ્રમાણથી જાણીને તે પ્રમાણ કરજો.—સામા શિષ્યની એટલી લાયકાત જોઈને આચાર્યદેવે આ વાત કરી છે.

અહીં તો સમ્યક્દર્શન-જ્ઞાન-ચારિત્રને જ સ્વદ્રવ્ય કહ્યું છે, ને તેમાં જે સ્થિર છે તેને ‘સ્વસમય’ કહ્યો છે. સમ્યક્દર્શન-જ્ઞાન-ચારિત્ર તે જ્ઞાનચેતના છે, તે જ્ઞાન ચેતનારૂપ થઈને તું મોક્ષમાર્ગને ચેત, તેનો અનુભવ કર...ને રાગનો અનુભવ ન કર. આત્માના સ્વભાવનો આશ્રય કરતાં જે નિર્મળપરિણામ થાય છે તે નિર્મળપરિણામમાં જ તું વિહર, પરદ્રવ્યાશ્રિત થતા એવા રાગાદિ પરિણામમાં તું જરાપણ ન વિહર...આ જ મોક્ષનો પંથ છે.

આ રીતે આચાર્યભગવાને ભવ્ય જીવોને માટે આ મોક્ષમાર્ગ બતાવીને તેની પ્રેરણા કરી.

જ્ઞાનીનો નિશ્ચય

છેદાવ, વા ભેદાવ, કો લઈ જાવ, નષ્ટ બનો ભલે, વા અન્ય કો રીત જાવ, પણ પરિગ્રહ નથી મારો ખરે.

(સમયસાર ગા. ૨૦૮)

પરદ્રવ્ય છેદાવો, અથવા ભેદાવો, અથવા કોઈ તેને લઈ જાઓ, અથવા નષ્ટ થઈ જાઓ, અથવા ગમે તે રીતે જાઓ, તોપણ હું પરદ્રવ્યને નહિ ગ્રહું, કારણ કે ‘પરદ્રવ્ય મારું સ્વ નથી, હું પરદ્રવ્યનો સ્વામી નથી, પરદ્રવ્ય જ પરદ્રવ્યનું સ્વ છે,—પરદ્રવ્ય જ પરદ્રવ્યનો સ્વામી છે, હું જ મારું સ્વ છું,—હું જ મારો સ્વામી છું’—એમ હું જાણું છું

—આ પ્રમાણે જ્ઞાનીનો નિશ્ચય છે.



* ઉત્તમ બ્રહ્મચર્યધર્મ *

* ભાદરવા સુદ ૧૪ અનંતચતુર્દશીના રોજ અપાયેલું પ્રવચન (વીર સં. ૨૪૮૬) *

દસલક્ષણ ધર્મમાં આજે છેલ્લો દિવસ ઉત્તમ બ્રહ્મચર્ય ધર્મનો છે. આ ધર્મો સમ્યગ્દર્શન વગર હોતા નથી. ધર્મનું મૂળીયું જ સમ્યગ્દર્શન છે. અહીં ઉત્તમ બ્રહ્મચર્ય ધર્મ કોને હોય છે તે આચાર્યદેવ કહે છે-સુકૃતિ એટલે સમ્યગ્દર્શિ-ધર્માત્મા, તેને બ્રહ્માનંદસ્વરૂપ આત્માનું ભાન થયું છે અને તેની સન્મુખ પરિણતિની લીનતા થઈ છે ત્યાં સ્ત્રી વગેરેને જોતાં તેને દુર્ભાવોની ઉત્પત્તિ થતી નથી, -આવી નિર્મળ પરિણતિનું નામ બ્રહ્મચર્યધર્મ છે. જે પવિત્ર આત્મા એટલે સમ્યગ્દર્શિ આત્મા, ચૈતન્યના અતીન્દ્રિય આનંદના સ્વાદ પાસે જેણે જગતના વિષયોને તૂચ્છ જાણ્યા છે એવો ધર્માત્મા, સ્ત્રી વગેરેના અંગો જોતાં પણ વિકૃતિ પામતો નથી તેને દુર્દર એવો બ્રહ્મચર્યધર્મ હોય છે. જેને ચૈતન્યનું ભાન ન હોય ને પરવિષયોમાં સુખ માનતો હોય તે કદાચ શુભરાગવડે બ્રહ્મચર્ય પાળતો હોય-તોપણ તેના બ્રહ્મચર્યને ધર્મ કહેતા નથી. તેની તો દૈષ્ટિ જ મેલી છે, તે રાગથી ધર્મ માને છે તેથી તેનામાં પવિત્રતા નથી, અને જે આત્માને પવિત્રતા નથી તેને બ્રહ્મચર્યાદિ કોઈ ધર્મ હોતો નથી. તેથી અહીં ‘પવિત્ર આત્મા’ એમ કહ્યું છે. જેનામાં પવિત્રતા છે, જેના શ્રદ્ધા-જ્ઞાન ચોકખા થયા છે એવા ધર્માત્માને જ બ્રહ્મચર્યાદિ વીતરાગીધર્મોની આરાધના હોય છે. સમ્યગ્દર્શન વગર આરાધના કોની કરશે? જેની આરાધના કરવી છે તેને પ્રથમ શ્રદ્ધા-જ્ઞાનમાં લ્યે, પછી તેમાં સ્થિરતા કરીને તેની આરાધના કરે. આવી આરાધનામાં જ ઉત્તમ ક્ષમા બ્રહ્મચર્ય વગેરે ધર્મો હોય છે.

સાહિત્યની પ્રભાવના માટે યોજના

શ્રી દિગંબર જિનમંદિરો તથા સ્વાધ્યાય મંદિરોને, શ્રી દિગંબર જૈન સ્વાધ્યાય મંદિર ટ્રસ્ટ, સોનગઢ, તરફથી પ્રસિદ્ધ થયેલ સત્સાહિત્ય એક ઉદાર સદ્ગૃહસ્થ તરફથી યોગ્ય લાગે તે મુજબ ભેટ અગર અર્ધ મુલ્યથી આપવામાં આવશે.

જેમને આવશ્યકતા હોય તેઓ તે તે શહેરના દિગંબર જૈન સમાજના બે અગ્રગણ્ય સભ્યોની સહી સાથે નીચેના સરનામે પત્રવ્યવહાર કરે. સાહિત્ય વિના મૂલ્યે જોઈએ છે કે અર્ધા મૂલ્યે-તે પણ જણાવે.

ઉપરોક્ત યોજના સં. ૨૦૧૭ના કારતક સુદ પુનમ સુધી અમલમાં રહેશે તો તે દરમ્યાન જે જે સાહિત્યની આવશ્યકતા હોય તે મંગાવી લેવું. અહીંથી પ્રસિદ્ધ થયેલ સત્સાહિત્યની નામાવલિની જરૂર હોય તેમણે અહીંથી પોસ્ટ દ્વારા મંગાવી લેવી.

શ્રી દિ. જૈન સ્વાધ્યાય મંદિર ટ્રસ્ટ,
સોનગઢ (સૌરાષ્ટ્ર)

શ્રી વીતરાગાય નમઃ

પરમ આદરણીય, સદ્ધર્મ પ્રચારક, ભારતના સુપ્રસિદ્ધ આધ્યાત્મિક સંત.

શ્રીમત્ માનનીય પૂજ્ય શ્રી કાનજી સ્વામી

ના પુનિત કરકમલોમાં સાદરસમર્પિત

卐 અભિનંદન પત્ર 卐

પૂજ્યવર,

આજ મહાસૌભાગ્ય અને ગૌરવની વાત છે કે અમો આજની ધન્યપણે આપને સંઘસહિત અમારા ગામમાં બિરાજીત નીરખીએ છીએ, પણ ક્યાં આપનું સોનગઢ, અને ક્યાં નાનકડું રખીયાલ સ્ટેશન ! છતાં આનંદનું કારણ છે કે આપ બાહુબલીજી તીર્થધામોની યાત્રા કરીને પાછા ફરતાં અમારા ગામે પધાર્યા છો અને અમોને દિવ્યામૃતપાન કરાવ્યું છે. તે બદલે અમો આપના અત્યંત ઋણી છીએ.

અધ્યાત્મયોગી,

લોકોને અનાદિથી વ્યવહારનો પક્ષ છે, શાસ્ત્રોમાં પણ ઠામઠામ વ્યવહારનો ઉપદેશ વિશેષ છે, અધ્યાત્મનો ઉપદેશ તો ક્યાંય ક્યાંય અને કવચિત વિરલજ છે; તેથી અમારા જેવા મંદ બુદ્ધિ જીવો ઉપર અસીમ કરુણા કરી અધ્યાત્મજ્ઞાન સુધા વહેવડાવી અમોને અધ્યાત્મમાર્ગે લગાવ્યા છે.

આત્માર્થી,

આપે આપના આત્માને જગાડયો એટલું જ નહિ પણ અનાદિની અવિધામાં સૂતેલી દુનિયાને ભેદજ્ઞાનની ભેરીથી જગાડી આત્માર્થ ભણી લગાવ્યા છે, અને ઘણા જીવોને નવજીવન અર્પ્યું છે.

વીરશાસન પ્રભાવક,

અંતમાં અમો અંતઃકરણપૂર્વક આપનું તથા આપના સંઘનું સ્વાગત કરીએ છીએ; આપશ્રી પ્રતિ અમારાથી કાંઈ પણ અજાણે ક્ષતિ થઈ હોઈ તો ક્ષમા યાચીએ છીએ; અને અંતરના ઊમળકાપૂર્વક આ પુષ્પમાળ આપને અભિનંદનપત્રરૂપે સમર્પિત કરીએ છીએ, એટલું જ નહિ પરંતુ શ્રીવીરપ્રભુ પ્રતિ પ્રાર્થના કરીએ છીએ કે આપ દીર્ઘાયુ થઈ વીરશાસનનો ધર્મધ્વજ અણનમ ફરકાવો.....જયવીર !

તા. ૧૨-૫-૧૯૫૯

લી. વિનયવંત

રખીયાલ સ્ટેશન, (જિલ્લો-અમદાવાદ) શ્રી રખીયાલ સ્ટેશન મુમુક્ષુ મંડળ

વૈ રા ય સ મા યા ર

(૧) અમરેલીવાળા પ્રેમચંદભાઈ ખારા વગેરેનાં બહેન મણિબેન ખારા ભાદરવા સુદ ૧૧ ના રોજ આકસ્મિક સર્પદંશથી સોનગઢમાં સ્વર્ગવાસ પામી ગયા. તેમની ઉંમર લગભગ ૭૩ વર્ષની હતી. લગભગ ૩૦ વર્ષથી તેઓ પૂ. ગુરુદેવના સત્સમાગમમાં આવેલા. ગુરુદેવ પ્રત્યે તેમને ઘણો ભક્તિભાવ હતો. લગભગ ૨૫ વર્ષ પહેલાં જ્યારે કેટલાક બહેનોને એક ખાસ ફાળો કર્યો ત્યારે તેમણે ઉદારતાથી રૂા. ૧૫૦૦) લખાવ્યા હતા. ભાદરવા સુદ દસમની બપોરે તો ગુરુદેવના પ્રવચનમાં આવેલા.....ને રાત્રે પથારીમાં જ તેમને સર્પદંશ થયો..... પૂ. ગુરુદેવનું અને બેનશ્રીબેનનું તેઓ રટણ કરતા હતા....પૂ. શ્રી શાંતાબેને રાત્રે ત્રણચાર કલાક તેમની પાસે બેસીને ધાર્મિકવચનો સાંભળાવ્યા હતા, ગુરુદેવનું નામ સાંભળીને તેઓ પ્રમોદ બતાવતા હતા, અને પોતાની બધી મુડી શુભખાતામાં વપરાય એવી ઈચ્છા તેમણે કરી હતી.....આથી તેમના ભાઈઓએ તેમના લગભગ રૂા. ૭૦૦) જિનમંદિરમાં તેમજ બીજા શુભખાતાઓમાં આપેલ છે. સંસારના ક્ષણ ભંગુરતાના આવા દાખલા રોજ રોજ બન્યાં જ કરે છે...આવા અસાર અને ક્ષણભંગુર સંસારમાં દેવ-ગુરુ-ધર્મ જ શરણરૂપ છે. સ્વ. મણિબેનનો આત્મા શ્રી દેવ-ગુરુ-ધર્મના શરણે સમ્યક્ત્વાદિની આરાધના વડે, અનાદિના મિથ્યાત્વાદિનું ઝેર ઉતારીને અમૃતમયસિદ્ધપદને પામે.....એમ ભાવના ભાવીએ છીએ.

(૨) ધાંત્રધાંના ભાઈશ્રી છોટાલાલ ડામરદાસના સૌથી નાના સુપુત્ર ધીરેન્દ્રકુમાર (—બ્ર.કંચનબેન વગેરેના ભાઈ) ભાદરવા વદ બીજના રોજ જામનગર મુકામે આકસ્મિક સ્વર્ગવાસ પામી ગયા છે. તેમની ઉંમર માત્ર ૧૮ વર્ષની હતી અને ભાવનગર કોલેજમાં ઇન્ટર-કોમર્સનો અભ્યાસ કરતા હતા. ભાવનગરની વોલીબોલ ટીમમાં તેઓ જામનગર રમવા ગયેલા, ત્યાં રણજીતસાગર તળાવ જોવા ગયેલ, તે વખતે અકસ્માતે પગ લપસી જતાં તેઓ તળાવમાં પડી ગયા ને તેમનો સ્વર્ગવાસ થઈ ગયો. સોનગઢમાં આ સમાચાર આવતાં વૈરાગ્યનું ઘેરું વાતાવરણ છવાય ગયું.....અને એમના કુટુંબીજનો ઉપર તો જાણે કપરી પરીક્ષા આવી પડી. પરંતુ સંતજ્ઞાનીઓની સમીપતાના પ્રતાપે તેમના બધા કુટુંબીઓએ ધૈર્ય રાખીને વૈરાગ્યના માર્ગે પોતાના પરિણામ વાળ્યા છે. ખરેખર, જ્ઞાનીઓની અમૃત છાંયડી જગતના ગમે તેવા પ્રતિકૂળ-અનુકૂળ પ્રસંગમાં પણ આત્માર્થી જીવને કેવી શરણભૂત થાય છે—તે આવા પ્રસંગે વિશેષ દેખાઈ આવે છે. જ્ઞાનીઓ ખરું જ કહે છે કે ભાઈ! આ તો તારી પરીક્ષાના પ્રસંગો છે; આવા પ્રસંગ ઉપરથી તો આત્માર્થી જીવે આત્માને ચાનક ચડાવીને ઝટઝટ આત્માર્થ સાધવા માટે તત્પર થવા જેવું છે. અરે આત્મા! સંસારની આવી ક્ષણભંગુર સ્થિતિ જાણીને તું તેનાથી પાછો વળ....ને તારા પરિણામને આત્મહિતમાં જોડ.

ભાઈ ધીરેન્દ્રનો સ્વભાવ ઘણો સરલ, શાંત અને ભદ્રિક હતો. પૂ. ગુરુદેવ પ્રત્યે તેને ઘણો ભક્તિભાવ હતો અને ગુરુદેવની ચરણસેવા માટે તેને એટલો પ્રેમ હતો કે તે માટે દર શનિ-રવિની રજામાં તે સોનગઢ આવતો, ને ગુરુદેવની સેવાનો લાભ લેતો. કોલેજના અભ્યાસમાં તેમજ રમતગમતમાં પણ તે પ્રથમ કક્ષાનો વિદ્યાર્થી હતો, એટલું જ નહિ, કોલેજના પ્રોફેસરો અને વિદ્યાર્થીઓમાં તે ખૂબ પ્રિય હતો.....તેના સ્વર્ગવાસની વાત સાંભળતાં અનેક કોલેજો તરફથી શોક પ્રસ્તાવ થયા હતા. બે વર્ષ પહેલા સોનગઢમાં “બલીદાન અને પ્રભાવના” નામનું અકલંક-નિકલંકનું એક સુંદર નાટક થયેલ તેમાં અકલંકનું મુખ્ય પાત્ર ધીરેન્દ્રકુમારે ઘણું જ સુંદર ભજવ્યું હતું. તેમનું આખું કુટુંબ ધર્મપ્રેમી છે, તેમની ચારેય બહેનો બાલબ્રહ્મચારી છે અને સોનગઢમાં જ રહીને સંતોની સેવામાં આત્મહિતની ભાવના પૂર્વક પોતાનું જીવન વીતાવે છે; ભાઈ ધીરેન્દ્રની પણ પોતાની બહેનોને અનુસરવાની ભાવના હતી. જામનગર જતાં પહેલાંના પત્રમાં તો તે લખે છે કે મારી જામનગર જવાની ઈચ્છા ન હતી મારી તો સોનગઢ ગુરુદેવ પાસે આવવાની ઈચ્છા હતી, પરંતુ ટીમની સાથે જવું પડે છે: પાછા ફરતાં વદ ત્રીજે સોનગઢમાં ઉતરીશ—પરંતુ કુદરતમાં તેની આ ભાવના પૂરી થવાનું લખાયું ન હતું.....ત્રીજને દિવસે સોનગઢમાં હજી તો તેની આવવાની રાહ જોવાતી હતી—તેને બદલે બીજા જ—ન સાંભળી શકાય એવા સમાચાર આવ્યા, ને માત્ર મંડળમાં જ નહિ પરંતુ આખા સોનગઢમાં શોકની લાગણી પ્રસરી ગઈ...ગુરુદેવ તો ઘણા દિવસ સુધી વૈરાગ્યની ધૂનમાં રહ્યા; તેઓ ધીરેન્દ્રનો કરુણ વૈરાગ્ય પ્રસંગ યાદ કરીને વારંવાર વૈરાગ્ય ભરેલા ઉદ્ગારો, સજ્જાયો, શ્રીકૃષ્ણ વગેરેનાં દૃષ્ટાંતો કહેતા; ધીરેન્દ્રના કુટુંબીજનોને ગુરુદેવે ઘણી વૈરાગ્ય ભરેલી શિખામણદ્વારા આશ્વાસન આપ્યું હતું અને કહ્યું હતું કે

સંસાર તો આવો છે....માટે તેનાથી ઉદાસ થા ને આત્મામાં આવ ! જ્ઞાતાપણે રહેવું એ જ સમાધાનનો ઉપાય છે...જ્યાં આયુષ્ય પૂરું થયું ત્યાં શો ઉપાય ?-અને જ્યાં નિરૂપાયતા છે ત્યાં સમાધાન (-સહનશીલતા) એ જ ઉપાય છે.

આ ઉપરાંત શ્રી કૃષ્ણના મૃત્યુ પ્રસંગનું દૃષ્ટાંત આપીને સંસારની અશરણતા સમજાવી હતી. વૈરાગ્યરસથી નીતરતા ગુરુદેવનાં વચનો સંતપ્ત હૃદયોને ઘણી શાંતિ આપતા હતા.

પૂ. બેનશ્રી બેન પણ આખો દિવસ અવારનવાર આશ્રમમાં જઈને, માતાની જેમ પરમ વાસતલય-પૂર્વક ધીરેન્દ્રના કુટુંબીજનોની સંભાળ લઈને વૈરાગ્યોપદેશનું સીંચન કરી જતા.....જેમ સુકાતા મોલને જલવૃષ્ટિ નવપલ્લવિત કરે તેમ શોકના આઘાતથી ઘેરાયેલા જીવોને તેઓશ્રીની અમીભરીવૃષ્ટિ શાંતરસનું સીંચન કરીને નવપલ્લવિત કરતી હતી. ખરેખર, આ જગતમાં જ્ઞાની-સંતોની બલિહારી છે કે જેમના સાન્નિધ્યમાત્રથી સંસારના ભયંકર દુઃખો ભૂલાઈને જીવના પરિણામ વૈરાગ્ય તરફ વળી જાય છે.

ગુરુદેવે જે પરમ માર્ગ બતાવ્યો છે તે માર્ગ મહા કલ્યાણકારી છે, સર્વ પ્રસંગે તે જ એક શરણભૂત છે, અને સર્વ ઉદ્યમથી જીવે એક જ માર્ગ આરાધવા જેવો છે. તેમાંય જીવનની આવી ક્ષણભંગુરતા દેખીને તો, ક્ષણનાય વિલંબ વિના વેગપૂર્વક એ હિતમાર્ગે વળવા જેવું છે.

ભાઈ ધીરેન્દ્રના સ્મરણાર્થે પુસ્તિકા છપાવવા માટે તેમજ જિનમંદિર વગેરે શુભખાતામાં તેમના પિતાજી તરફથી લગભગ એક હજાર રૂ. જાહેર કરવામાં આવ્યા હતા. ભાઈ ધીરેન્દ્રનો આત્મા દેવ-ગુરુ-ધર્મની ઉપાસનામાં આગળ વધીને આત્મહિત સાધે, અને ‘અકલંક’ તરીકેનું જે પાત્ર તેણે ભજવ્યું હતું તેવો સાક્ષાત્ ભાવ પ્રગટ કરીને તે સાક્ષાત્ ‘અ-કલંક’ એવા સિદ્ધપદને પામે-એવી ભાવના ભાવીએ છીએ. ધીરેન્દ્રનો આ પ્રસંગ જોઈને આપણો આત્મા પણ વેગપૂર્વક વૈરાગ્ય તરફ વળે ને સંતોની ચરણ છાયામાં હવે જલદી આત્મહિતને સાધીએ.....એ જ ભાવના.

(૩) ઉપરોક્ત પ્રસંગના બીજે જ દિવસે, એટલે કે ભાદરવા વદ ત્રીજની રાત્રે અજમેરના સુપ્રસિદ્ધ શેઠ અને ભારતના દિ. જૈન સમાજના એક અગ્રગણ્ય નેતા સર ભાગચંદજી સોનીના સૌથી મોટા સુપુત્ર કુંવર પ્રભાચંદ્રજી (કેપ્ટન, B. A.) માત્ર ૩૧ વર્ષની યુવાન વયે કલકત્તામાં અકસ્માત હૃદય બંધ પડી જવાથી સ્વર્ગવાસ પામી ગયા. આ સમાચારથી ભારતના અનેક શહેરોના જૈન સમાજને ઘણો આઘાત લાગ્યો ને ઠેર ઠેર શોક સભાઓ ભરાણી. તેઓ શાંત, ધર્મપ્રેમી, ઉત્સાહી, અને વેપારક્ષેત્રમાં પણ બાહોશ સજ્જન હતા, અધ્યાત્મિક શાસ્ત્રોના અભ્યાસનો તેમને પ્રેમ હતો. સોનગઢનું આધ્યાત્મ સાહિત્ય પણ તેઓ પ્રેમપૂર્વક વાંચતા અને તત્ત્વચર્ચામાં રસ લેતા. ઈંદોરના સર હુકમીચંદજી શેઠના તેઓ દોહિત્ર (પુત્રીના પુત્ર) થાય. આવા નવયુવાન પુત્રના સ્વર્ગવાસથી સર ભાગચંદજી શેઠને અને તેમના કુટુંબ પરિવારને ઘણો જ આઘાત થાય-એ સહજ છે....પરંતુ જન્મ-મરણથી ભરેલા આ સંસારની સ્થિતિ જ એવી છે...એમાં એક વૈરાગ્ય જ શરણ છે એમ સમજીને તેઓ પોતાના આત્માને જૈનધર્મના તત્ત્વોના વિચારમાં જોડે.....અને વીતરાગી દેવ-ગુરુ-ધર્મના શરણે આત્મહિતના પંથે પોતાના આત્માને વાળે.....એમ ભાવના ભાવીએ છીએ. કુંવર પ્રભાચંદ્રજીનો આત્મા પણ પોતાના અધ્યાત્મપ્રેમમાં આગળ વધીને, જિનેન્દ્રધર્મના પ્રતાપે આ અસાર-સંસારના જન્મ-મરણોથી છૂટીને સિદ્ધપદને પામે-એમ જિનેન્દ્રદેવને પ્રાર્થના કરીએ છીએ.

(૪) રાજકોટના ડો. બોઘાણીના માતૃશ્રી દયાબેન ૫૪ વર્ષની વયે તા. ૬-૯-૬૦ ના રોજ સ્વર્ગવાસ પામ્યા છે. તા ૪-૯-૬૦ ના રોજ રાજકોટમાં જિનેન્દ્રભગવાનની રથયાત્રામાં ત્રણ કલાક સુધી ભક્તિપૂર્વક તેમણે ભાગ લીધો હતો. ત્યારબાદ એકાએક બિમારી આવતાં પૂ. ગુરુદેવના સ્મરણપૂર્વક તેઓ સ્વર્ગવાસ પામી ગયા. તેઓ અવારનવાર સોનગઢ આવીને લાભ લેતા. તેમનો આત્મા ધર્મપ્રેમમાં આગળ વધીને જન્મમરણ રહિત થાય.....એ જ ભાવના.

તાકો વંદના હમારી હૈ.....

(કવિત)

દશા હૈ હમારી એક ચેતના બિરાજમાન, આન પર ભાવનસોં તિહું કાલ ન્યારી હૈ.
અપનો સ્વરૂપ શુદ્ધ અનુભવે આઠોં જામ, આનંદકો ધામ ગુણગ્રામ વિસતારી હૈ;
પરમ પ્રભાવ પરિપૂરન અખંડ જ્ઞાન, સુખકો નિધાન લખિ આન રીતિ ડારી હૈ,
ઐસી અવગાઢ ગાઢ આઈ પરતીતિ જાકે, કહે દીપચંદ તાકો વંદના હમારી હૈ. ॥૫॥

ભાવાર્થ:- “અમારી દશા એક ચૈતન્યસ્વરૂપે બિરાજમાન છે અને અન્ય પરભાવોથી ત્રણેકાળ જુદી છે” એમ જે પોતાના સ્વરૂપને આઠે પહોર (દિનરાત) શુદ્ધ અનુભવે છે. આનંદના ધામ ગુણસમૃદ્ધનો જેણે વિસ્તાર કર્યો છે, પરમ પ્રભાવરૂપ પરિપૂર્ણ અખંડ જ્ઞાન અને સુખના નિધાનને દેખીને જેણે બીજી રીત છોડી દીધી છે-આવી અવગાઢ દૃઢ પ્રતીતિ થઈ છે તેને અમારી વંદના છે.

આત્મિકરુચિ હૈ અનંતસુખસાધિની

પરમ અખંડ બ્રહ્મંડ વિધિ લખે ન્યારી, કરમ વિહંડઠરે મહા ભવબાધિની,
અમલ અરૂપી અજ ચેતન ચમત્કાર, સમૈસાર સાધે અતિ અલખ અરધિની;
ગુણકો નિધાન અમલાન ભગવાન જાકો પ્રત્યક્ષ દિખાવે જાકી મહિમા અબાધિની,
એક ચિદરૂપકો અરૂપ અનુસરે ઐસી આત્મિક રુચિ હૈ અનંત સુખ સાધિની.. ॥૬॥

ભાવાર્થ:- આત્મિક રુચિ અનંત સુખને સાધનારી છે: કેવી છે તે રુચિ? પરમ અખંડ ચૈતન્યબ્રહ્મને તે કર્મથી ભિન્ન દેખે છે. કર્મને ખંડખંડ કરી નાખે છે. ભવભ્રમણની અત્યંત બાધક છે અર્થાત્ ભવભ્રમણને રોકનારી છે. નિર્મળ અરૂપી ચૈતન્યચમત્કારને દેખનારી છે, શુદ્ધ આત્મરૂપ સમયસારને અત્યંતપણે સાધનારી છે. ને અલખ-અતીન્દ્રિય ચૈતન્યને આરાધનારી છે; ગુણનો નિધાન અને સંકોચરહિત એવો જે ભગવાન આત્મા તેને તે પ્રત્યક્ષ દેખાડનારી છે. તે આત્મરુચિનો મહિમા અબાધ્ય છે;- કોઈથી તે બાધિત થતો નથી, અને તે રુચિ એક ચૈતન્યસ્વરૂપને જ અનુસરનારી છે. -આવી આત્મરુચિ અનંત સુખને સાધનારી છે.

સંતનકી મતિ મહામોક્ષ અનુસારિણી

અચલ અખંડ પદ રુચિકી ધરૈયા ભ્રમ-ભાવકી હરૈયા એક જ્ઞાનગુનધારિની,
સકિત અનંત કો વિચાર કરે, બારબાર, પરમ અનુપ નિજ રૂપકો ઉધારિની;
સુખકો સમુદ્ર ચિદાનંદ દેખે ઘટમાંહિ, મિટે ભવ બાધા મોક્ષપંથકી વિહારિની,
દીપ જિનરાજ સો સરૂપ અવલોકે ઐસી, સંતનકી મતિ મહામોક્ષ અનુસારિની. ॥૭॥

ભાવાર્થ:- સંતોની મતિ મહામોક્ષને અનુસરનારી છે;-કેવી છે સંતોની મતિ? પોતાના અચલ અખંડપદની રુચિને ધરનારી છે. ભ્રમભાવને હરનારી છે, એક જ્ઞાનગુણને ધરનારી છે. પોતાની અનંતશક્તિનું વારંવાર ચિંતન કરનારી છે. પરમ અનુરૂપ એવા નિજરૂપને પ્રગટ કરનારી છે, સુખના સમુદ્ર એવા ચિદાનંદસ્વરૂપને પોતાના અંતરમાં જ દેખનારી છે, ભવબાધા મટાડનારી છે ને મોક્ષપંથમાં વિહાર કરનારી છે, તથા જિનરાજ જેવા નિજસ્વરૂપને અવલોકનારી છે.-આવી સંતોની મતિ મહામોક્ષને અનુસરનારી છે.

“જ્ઞાનદર્પણ” માંથી